

Il-Ġurnal Uffiċjali

tal-Unjoni Ewropea

L 76



Edizzjoni bil-Malti

Legiżlazzjoni

Volum 56

19 ta' Marzu 2013

Werrej

II Atti mhux legiżlattivi

DEĊIŻJONIJIET

2013/131/UE:

- ★ **Deċiżjoni tal-Kummissjoni tal-4 ta' Marzu 2013 li tistabbilixxi l-gwida għall-utent u twaqqaf il-passi meħtieġa għall-parteeipazzjoni fl-EMAS, skont ir-Regolament (KE) Nru 1221/2009 tal-Parlament Ewropew u tal-Kunsill dwar il-parteeipazzjoni volontarja ta' organizzazzjonijiet fi skema Komunitarja ta' ġestjoni u verifika ambjentali (EMAS) (notifikata bid-dokument C(2013) 1114) ⁽¹⁾.....**

1

Prezz: EUR 3

⁽¹⁾ Test b'relevanza għaž-ŻEE

MT

L-Atti b'titoli b'tipa ċara relatati mal-ġestjoni ta' kuljum ta' affarijiet agrikoli, u li generalment huma validi għal perjodu limitat.
It-titoli tal-atti l-oħra kollha huma stampati b'tipa skura u mmarkati b'asterisk quddiemhom.

II

(Atti mhux leġislattivi)

DEĊIŻJONIJIET

DEĊIŻJONI TAL-KUMMISSJONI

tal-4 ta' Marzu 2013

li tistabbilixxi l-gwida għall-utent u twaqqaf il-passi mehtieġa għall-partecipazzjoni fl-EMAS, skont ir-Regolament (KE) Nru 1221/2009 tal-Parlament Ewropew u tal-Kunsill dwar il-partecipazzjoni volontarja ta' organizzazzjonijiet fi skema Komunitarja ta' ġestjoni u verifika ambjentali (EMAS)

*(notifikata bid-dokument C(2013) 1114)***(Test b'relevanza għaż-ŻEE)**

(2013/131/UE)

IL-KUMMISSJONI EWROPEA,

ADOTTAT DIN ID-DEĊIŻJONI:

Wara li kkunsidrat it-Trattat dwar il-Funzjonament tal-Unjoni Ewropea,

Artikolu 1

Sabiex tipprovdi aktar informazzjoni li tiċċara l-passi mehtieġa għall-partecipazzjoni fl-EMAS, il-Kummissjoni tadotta din il-gwida għall-utent.

Wara li kkunsidrat ir-Regolament (KE) Nru 1221/2009 tal-Parlament Ewropew u tal-Kunsill tal-25 ta' Novembru 2009 dwar il-partecipazzjoni volontarja ta' organizzazzjonijiet fi skema Komunitarja ta' ġestjoni u verifika ambjentali (EMAS) li jhassar ir-Regolament (KE) Nru 761/2001 u d-Deċiżjonijiet tal-Kummissjoni 2001/681/KE u 2006/193/KE ⁽¹⁾, u b'mod partikolari l-Artikolu 46(5) tiegħu,

Artikolu 2

Din id-Deċiżjoni hija indirizzata lill-Istati Membri.

Billi:

Magħmul fi Brussell, l-4 ta' Marzu 2013.

Il-kumpaniji u organizzazzjonijiet oħrajn għandhom jingħataw aktar informazzjoni u gwida dwar il-passi mehtieġa għall-partecipazzjoni fl-EMAS.

Għall-Kummissjoni

Janez POTOČNIK

Membru tal-Kummissjoni

⁽¹⁾ ĠU L 342, 22.12.2009, p. 1.

ANNEX

Gwida għall-utent li tistabbilixxi l-passi meħtieġa għall-partecipazzjoni fl-EMAS, taħt ir-Regolament (KE) Nru 1221/2009 tal-Parlament Ewropew u tal-Kunsill dwar il-partecipazzjoni volontarja ta' organizzazzjonijiet fi skema Komunitarja ta' ġestjoni u verifika ambjentali (EMAS)**I. L-INTRODUZZJONI**

Huwa għan tal-politika ambjentali tal-UE li thegħgeġ lil kull tip ta' organizzazzjoni sabiex tuża sistemi ta' immaniġjar ambjentali u tnaqqas l-impatti ambjentali tagħha. Is-sistemi ta' immaniġjar ambjentali huma waħda mill-ghodod possibbli għall-kumpaniji u organizzazzjonijiet oħrajn sabiex itejbu l-prestazzjoni ambjentali tagħhom filwaqt li jiffrankaw l-enerġija u rizzorsi oħrajn. B'mod partikolari, l-UE tixtieq tinkoraġġixxi lill-organizzazzjonijiet sabiex jippartecipaw fl (EMAS) li hija għodda ta' ġestjoni għall-kumpaniji u organizzazzjonijiet oħrajn sabiex jivvalutaw, jirrapportaw u jtejbju l-prestazzjoni ambjentali tagħhom.

L-EMAS ġiet stabbilita fl-1993 u evolviet maż-żmien. Ir-Regolament dwar l-EMAS ⁽¹⁾ jipprovdi l-bażi legali għall-iskema u l-aħħar revizzjoni saret fl-2009.

Din il-'Gwida għall-utent għall-EMAS' ġiet imhejjija skont ir-rekwiżiti tal-Artikolu 46 (5) tar-Regolament dwar l-EMAS. Dan id-dokument għandu l-għan li jagħti pariri ċari u sempliċi lill-organizzazzjonijiet interessati fl-EMAS. Huwa maħsub sabiex joffri struzzjonijiet pass pass li huma faċli li wiehed isegwihom. Il-gwida tiddekrivi l-elementi ewlenin u l-passi li għandhom jittiehdu minn organizzazzjoni li jkollha l-intenzjoni li tippartecipa fl-iskema. Id-dokument għandu l-għan li jżid l-adozzjoni globali tas-sistema ta' ġestjoni tal-EMAS billi jiffacilita d-dhul tal-organizzazzjonijiet fl-iskema. Huwa importanti wkoll li wiehed iżomm f'moħhu l-għan ġenerali tar-Regolament Ewropew, li huwa li l-implimentazzjoni tkun armonizzata fl-Istati Membri kollha u jinholoq qafas leġislativ komuni. Għal kwistjonijiet speċifiċi marbuta mal-'EMAS Globali' il-qarrej għandu jirreferi għad-Deċiżjoni tal-Kummissjoni 2011/832/UE, tas-7 ta' Diċembru 2011 li tirrigwarda gwida għal reġistrazzjoni korporattiva fl-UE, ir-reġistrazzjoni ta' pajjiżi terzi u r-reġistrazzjoni globali skont ir-Regolament (KE) Nru 1221/2009 tal-Parlament Ewropew u tal-Kunsill dwar il-partecipazzjoni volontarja ta' organizzazzjonijiet fi skema Komunitarja ta' ġestjoni u verifika ambjentali (EMAS) ⁽²⁾.

II. X'INHI L-ISKEMA TA' MMANIĠĠJAR U AWDITJAR EKOLOĠIĊI (EMAS)?

L-EMAS hija għodda volontarja disponibbli għal kwalunkwe organizzazzjoni li topera fi kwalunkwe settur ekonomiku fl-Unjoni Ewropea jew barra l-Unjoni li tixtieq:

- tassumi responsabbiltà ambjentali u ekonomika;
- ittejjeb il-prestazzjoni ambjentali tagħha;
- tikkomunika r-risultati ambjentali tagħha lis-soċjetà u lill-partijiet interessati iġġenerali.

Hawn taħt hawn deskrizzjoni pass pass ta' x'jeħtieġ li wiehed jagħmel sabiex jirreġistra fl-iskema u jimplimentaha.

L-organizzazzjonijiet li jirreġistraw mal-EMAS għandhom:

- jagħtu prova ta' konformità mal-leġislazzjoni ambjentali;
- jagħmlu impenn li kontinwament itejbu l-prestazzjoni ambjentali tagħhom;
- juru li għandhom djalogu miftuħ mal-partijiet interessati kollha;
- jinvolvu lill-impjegati fit-titjib tal-prestazzjoni ambjentali tal-organizzazzjoni;
- jippubblikaw u jaġġornaw dikjarazzjoni ambjentali tal-EMAS invalidata għall-komunikazzjoni esterna.

Hemm xi rekwiżiti oħrajn. L-organizzazzjonijiet għandhom:

- iwettqu verifika ambjentali (inkluża l-identifikazzjoni tal-aspetti ambjentali kollha diretti u indiretti);

⁽¹⁾ Ir-Regolament (KE) Nru 1221/2009 tal-Parlament Ewropew u tal-Kunsill tal-25 ta' Novembru 2009 dwar il-partecipazzjoni volontarja ta' organizzazzjonijiet fi skema Komunitarja ta' ġestjoni u verifika ambjentali (EMAS).

⁽²⁾ ĠU L 330, 14.12.2011, p. 25.

— jirreġistraw ma' entità kompetenti wara l-verifika b'suċċess tal-organizzazzjoni tagħhom.

Ladarba jkunu rreġistrati, l-organizzazzjonijiet huma intitolati li jużaw il-logo tal-EMAS.

III. L-ISPEJJEŻ U L-BENEFIĊĠI TAL-IMPLIMENTAZZJONI TAL-EMAS


B'mod ġenerali, is-sistemi ta' immaniġjar ambjentali bhall-EMAS jgħinu lill-organizzazzjonijiet itejbu l-effiċjenza tar-riżorsi, inaqqsu r-riskji u jagħtu eżempju bid-dikjarazzjoni pubblika tagħhom ta' prattika tajba. L-ispejjeż ta' implimentazzjoni ta' skema bħal din huma megħlubin mill-iffrankar.

Il-benefiċċji

Sar studju ⁽¹⁾ fuq l-ispejjeż u l-benefiċċji tar-reġistrazzjoni fl-EMAS. Dawk li ħadu sehem fl-istħarriġ intalbu jagħzlu l-aktar impatti pożittivi minn lista partikolari. 'L-iffrankar tal-enerġija/tar-riżorsi' kienet l-ewwel għażla (21 %), kif jidher fil-Figura 1. Din kienet segwita minn 'it-tnaqqis fl-incidenti negattivi' (18 %) u 'it-titjib fir-relazzjonijiet mal-partijiet interessati' (17 %).

Figura 1:

Il-benefiċċji tal-implimentazzjoni tal-EMAS (% tat-tweġibiet kollha)



Aktar iffrankar fl-effiċjenza

Il-benefiċċju ta' 'L-iffrankar tal-enerġija u tar-riżorsi' kien ikklassifikat fuq nett. Għall-organizzazzjonijiet ta' kull daqs, kien hemm evidenza li l-iffrankar tal-enerġija wahdu qabeż l-ispejjeż annwali meħtieġa għaž-żamma tal-EMAS. Dan jissuġġerixxi li l-organizzazzjonijiet kbar ikunu jistghu faċilment jirkupraw l-ispejjeż tal-implimentazzjoni tal-EMAS.

Inqas incidenti negattivi

Dan il-benefiċċju kklassifika fit-tieni post. Issemmev bosta fatturi, bħat-tnaqqis fl-incidenti ta' ksur tal-liġi ambjentali. Dan jorbot ovvjament mal-benefiċċji f'dak li jirrigwarda t-titjib fir-relazzjonijiet mal-awtoritajiet regolatorji.

It-titjib fir-relazzjonijiet mal-partijiet interessati

L-organizzazzjonijiet stmax it-titjib fir-relazzjonijiet mal-partijiet interessati bħala benefiċċju ewlieni, b'mod partikolari fil-każ tal-kumpaniji tal-amministrazzjoni pubblika u tas-servizzi.

⁽¹⁾ http://ec.europa.eu/environment/emas/pdf/news/costs_and_benefits_of_emas.pdf.

Aktar opportunitajiet tas-suq

Jekk wiehed jirreġistra fl-EMAS jista' jtejjeb in-negozju. Tista' tgħin sabiex jinżammu l-klijenti eżistenti u jintrebaħ negozju ġdid. Jista' jkun ta' vantaġġ għall-akkwist pubbliku, li wiehed ikollu s-sistema ta' immanigjar ambjentali EMAS. Għalkemm l-organizzazzjonijiet involuti fl-akkwist pubbliku ma jistgħux b'mod esplicitu jeżigu li l-offerenti jkunu rreġistrati fl-EMAS, il-kumpaniji li jkunu rreġistrati jistgħu jużaw dan sabiex juru li għandhom il-mezzi tekniċi sabiex jissodisfaw ir-rekwiżiti kuntrattwali ta' immanigjar ambjentali.

Barra minn hekk, l-organizzazzjonijiet jistgħu jinkoraġġixxu lill-fornituri tagħhom sabiex ikollhom sistema ta' immanigjar ambjentali stabbilita bħala parti mill-politika ambjentali tagħhom stess. Li wiehed ikun irreġistrat fl-EMAS jista' jagħmel il-proċeduri interni bejn in-negozji aktar faċli għaž-żewġ partijiet.

L-eżenzjoni regolatorja

L-organizzazzjonijiet irreġistrati fl-EMAS jistgħu jistennu eżenzjoni regolatorja. Jista' jkun hemm benefiċċji għall-kumpaniji involuti fis-setturi tal-manifattura, b'vantaġġi skont il-liġi dwar il-Prevenzjoni u l-Kontroll Integrati tat-Tniġġis ⁽¹⁾.

Bosta Stati Membri joffru wkoll vantaġġi lill-organizzazzjonijiet irreġistrati fl-EMAS f'dak li jirrigwarda l-liġijiet u r-regolament ambjentali statali u reġjonali. Dawn il-benefiċċji jistgħu, pereżempju, jinvolvu obbligi ssimplifikati ta' rapporti; inqas spezzjonijiet, miżati aktar baxxi għall-iskart u perijodi itwal bejn it-tigdid tal-permessi.

Fost l-eżempji nsibu: 50 % tnaqqis fil-miżati għall-iskart; tnaqqis ta' 20-30 % fil-miżati għall-proċeduri tal-liċenzjar; tnaqqis sa 100 % fil-miżati għall-monitoraġġ u l-infurzar taht il-liġi nazzjonali, tnaqqis ta' 30 % fil-miżati għas-servizzi pubbliċi li jingħataw mill-aġenziji governattivi, tnaqqis ta' 30 % fil-miżati għall-proċeduri tal-liċenzjar tal-ilma tal-wiċċ. Hemm ukoll vantaġġi f'dak li jirrigwarda l-amministrazzjoni tal-monitoraġġ u l-immanigjar ta' materjal perikoluż, l-obbligi rigward ir-rimi tal-iskart (billi wiehed ma jkollux għalfejn juri l-miżuri ta' sorveljanza teknika) u l-monitoraġġ tal-gassijiet b'effett serra.

L-ispejjeż u l-benefiċċji

In-negozji għandhom iqisu r-reġistrazzjoni fl-EMAS bħala investiment. L-implimentazzjoni tal-EMAS tinvolvi spejjeż interni u esterni, bħall-appoġġ minn konsulenti, riżorsi umani għall-implimentazzjoni u s-segwitu tal-miżuri, spezzjonijiet, miżati tar-reġistrazzjoni, eċċ.

L-ispejjeż u l-benefiċċji attwali jvarjaw ħafna, u jiddependu fuq, pereżempju, id-daqs u l-attivitajiet tal-organizzazzjoni, is-sitwazzjoni attwali tal-prattiki ta' immanigjar ambjentali, il-pajjiż speċifiku, eċċ. Izda b'mod ġenerali, l-EMAS twassal għal iffrankar sostanzjali. Diversi studji wrew li l-organizzazzjonijiet jirkupraw l-ispejjeż tal-implimentazzjoni permezz ta' zieda fid-dhul fi żmien relattivament qasir, bejn sena u sentejn fil-parti l-kbira tal-każijiet ⁽²⁾ ⁽³⁾ ⁽⁴⁾ ⁽⁵⁾ ⁽⁶⁾.

Tabella 1:

L-ispejjeż u l-iffirankar potenzjali annwali fl-effiċjenza fl-EMAS ⁽⁷⁾

Id-daqs tal-organizzazzjoni ⁽¹⁾	L-iffirankar potenzjali annwali fl-effiċjenza (€)	L-ispejjeż tal-implimentazzjoni fl-ewwel sena ⁽²⁾ tal-EMAS (€)	L-ispejjeż annwali tal-EMAS ⁽³⁾ (€)
Mikro	3 000-10 000	22 500	10 000
Żgħira	20 000-40 000	38 000	22 000
Medja	Sa 100 000	40 000	17 000

⁽¹⁾ Id-Direttiva dwar l-Emissjonijiet Industrijali' (Id-Direttiva IED), li tħassar id-Direttiva dwar l-IPPC b'effett mis-7 ta' Jannar 2013, tipprovdi lill-Istati Membri gwida ddettaljata dwar l-ispezzjonijiet ambjentali, fejn il-frekwenza ta' zjarat fil-post għandhom ikunu bbażati fuq stima sistematika tar-riskji ambjentali tal-installazzjonijiet ikkonċernati, bl-użu ta' sett ta' kriterji li jinkludu l-parteciċipazzjoni tal-operatur fl-iskema EMAS.

⁽²⁾ Studju EVER: Valutazzjoni tal-EMAS u Ekotikketa għar-Revizjoni tagħhom (2005), IEF-Università Bocconi għad-DG tal-Ambjent tal-Kummissjoni Ewropea.

⁽³⁾ Hamschmidt J., Dyllick T. (2001), 'ISO 14001: profitable? Yes! But is it eco-effective?' (L-ISO 14001: profitabbli? Iva! Imma hija ekoeffettiva?), Greener Management International, n. 34.

⁽⁴⁾ CESQA SINCERT (2002), Indagine sulla certificazione ambientale secondo la norma UNI EN ISO 14001; risultati indagine Triveneto (Stharrig dwar iċ-certifikat ambjentali skont l-istandard UNI EN ISO 14001; riżultati tal-istharrig Triveneto).

⁽⁵⁾ Freimann, Walther (2001), The impacts of corporate environmental management systems: a comparison of EMAS and ISO 14001 (L-impatti ta' sistemi ta' immanigjar ambjentali korporattivi: paragon bejn l-EMAS u l-ISO 14001), Greener Management International, Nru 36, pp. 91-103.

⁽⁶⁾ IRIS (2000), Environmental management systems — paper tiger or powerful tool. The Swedish Institute of Production Engineering Research (Sistemi ta' immanigjar ambjentali — tigra tal-karti jew għodda b'sahhitha. L-Istitut Svediż tar-Ricerka dwar l-Inġinerija fil-Produzzjoni). Molndal.

⁽⁷⁾ Iċ-ċifri fit-Tabella 1 huma indikazzjoni u relatati mad-daqsijiet tal-kategoriji. Għaldaqstant ma jistgħux ikunu applikati b'mod dirett għal xi organizzazzjoni jew fi kwalunkwe sitwazzjoni.

Id-daqs tal-organizzazzjoni ⁽¹⁾	L-iffrankar potenzjali annwali fl-effiċjenza (€)	L-ispejjeż tal-implimentazzjoni fl-ewwel sena ⁽²⁾ tal-EMAS (€)	L-ispejjeż annwali tal-EMAS ⁽³⁾ (€)
Kbira	Sa 400 000	67 000	39 000
Id-dejta dwar 'L-iffrankar potenzjali annwali fl-effiċjenza' hija bbażata fuq l-iffrankar tal-enerġija biss. M'hemmx dejta disponibbli dwar l-iffrankar fl-effiċjenza tar-riżorsi			

Sors: 'Costs and Benefits of EMAS to Registered Organisations' (L-ispejjeż u l-benefiċċji tal-EMAS għall-Organizzazzjonijiet Irreġistrati), studju għall-Kummissjoni Ewropea, 2009.

⁽¹⁾ Id-daqsijiet tal-organizzazzjonijiet kif definiti fir-Rakkomandazzjoni tal-Kummissjoni 2003/361/KE dwar id-definizzjoni tal-mikrointrapriżi u tal-intrapriżi ta' daqs żgħir u medju [Ġurnal Uffiċjali L 124 tal-20.5.2003].

⁽²⁾ L-SMEs spiss jistgħu jnaqqsu l-ispejjeż tal-implimentazzjoni tal-ewwel sena billi jimplimentaw l-EMAS permezz tal-metodoloġija tal-EMAS Easy. Stimi reċenti juru li f'ċerti każijiet l-ispejjeż jistgħu jinżlu sa EUR 11 500 għall-organizzazzjonijiet mikro u EUR 17 000 għall-organizzazzjonijiet żgħar fl-ewwel sena tal-implimentazzjoni. Dawn l-istimi huma purament indikattivi u bbażati fuq dejta pprovduta mill-SME wara seminars li saru għall-SMEs f'diversi Stati Membri.

⁽³⁾ L-SMEs spiss jistgħu jnaqqsu l-ispejjeż tal-implimentazzjoni tal-ewwel sena billi jimplimentaw l-EMAS permezz tal-metodoloġija tal-EMAS Easy. Stimi reċenti juru li f'ċerti każijiet l-ispejjeż jistgħu jinżlu sa EUR 2 200/sena għall-organizzazzjonijiet mikro u EUR 3 300/sena għall-organizzazzjonijiet żgħar. Dawn l-istimi huma purament indikattivi u bbażati fuq dejta pprovduta mill-SME wara seminars li saru għall-SMEs f'diversi Stati Membri.

L-'Għodda għall-organizzazzjonijiet iż-żgħar ⁽¹⁾ tal-EMAS tipprovdi bosta eżempji oħrajn tal-iffrankar tal-ispejjeż/tal-benefiċċji.

B'mod ġenerali, l-organizzazzjonijiet mikro u żgħar jiffaċċjaw spejjeż fissi u esterni proporzjonalment oghla mill-organizzazzjonijiet medji jew kbar, minhabba li dawn tal-aħhar jibbenefikaw minn ekonomiji ta' skala, bi proporzjon oghla ta' spejjeż imġarrba internament mid-dipartimenti ambjentali, u spejjeż esterni aktar baxxi minhabba li jkollhom inqas htieġa ta' konsultenti. Madankollu, anki organizzazzjonijiet kbar hafna jinghataw parir li jinvestigaw l-ispejjeż tal-implimentazzjoni fid-dettall.

L-EMAS u s-sistemi ta' ġestjoni tal-enerġija bħall-EN 16001 u l-ISO 50001 huma pjuttost simili. Minhabba li l-ġestjoni tal-użu tal-enerġija hija parti mill-EMAS, l-organizzazzjonijiet irreġistrati fl-EMAS diġà jtejbju l-effiċjenza fl-enerġija tagħhom, u għalhekk jissodisfaw il-parti l-kbira tar-rekwiżiti tal-EN 16001 u tal-ISO 50001. Għaldaqstant dan jista' jirriżulta wkoll fi tnaqqis fl-ispejjeż.

L-organizzazzjonijiet li jikkunsidraw ir-reġistrazzjoni fl-EMAS għandhom jikkunsidraw ukoll l-appoġġ tekniku u finanzjarju jew is-sussidji li joffru l-Istati Membri, l-awtoritajiet nazzjonali, reġjonali jew lokali u l-Korpi Kompetenti tal-EMAS.

IV. IR-REGOLAMENT DWAR L-EMAS

L-iskema tal-EMAS kienet stabbilita fir-Regolament (KE) Nru 1221/2009 tal-Parlament Ewropew u tal-Kunsill tal-25 ta' Novembru 2009 (magħruf ukoll bħala l-EMAS III) u huwa direttament applikabbli fl-Istati Membri kollha.

1. Ġenerali

1.1. Il-kamp ta' applikazzjoni

Mill-2001, kwalunkwe organizzazzjoni pubblika jew privata tista' timplimenta l-EMAS. Bl-EMAS III, l-iskema hija disponibbli wkoll għal organizzazzjonijiet li mhumiex Ewropej jew kumpaniji Ewropej li joperaw f'pajjiżi li mhumiex Ewropej. Dwar dawn tal-aħhar, hemm gwida speċifika rigward ir-reġistrazzjoni korporattiva fl-UE, ir-reġistrazzjoni ta' pajjiżi terzi u r-reġistrazzjoni globali.

“Organizzazzjoni” tfisser kumpanija, korporazzjoni, ditta, intrapriża, awtorità jew istituzzjoni, li tinsab ġewwa jew barra l-Komunità, jew parti jew kombinazzjoni minnha, kemm jekk inkorporata kif ukoll jekk le, pubblika jew privata, li jkollha l-funzjonijiet u l-amministrazzjoni tagħha stess.

L-EMAS tista' tkun implimentata, f'sit wiehed, f'diversi siti jew fis-siti kollha ta' organizzazzjonijiet privati jew pubbliki fi kwalunkwe settur ta' attività ⁽²⁾. L-iżgħar entità li tista' tkun irreġistrata hija sit.

“Sit” tfisser lokalità ġeografika distinta taħt il-kontroll tal-ġestjoni ta' organizzazzjoni li tkopri l-attivitàjiet, il-prodotti u s-servizzi, inklużi l-infrastruttura, it-tagħmir u l-materjali kollha; sit huwa l-iżgħar entità li għandha tiġi kkunsidrata għar-reġistrazzjoni.

⁽¹⁾ <http://ec.europa.eu/environment/emas/toolkit/index.htm>.

⁽²⁾ ĠU L 393, 30.12.2006, p. 1.

1.2. *Ir-rekwiżiti*

Il-proċedura ġenerali għall-implimentazzjoni tal-EMAS tista' titqassar f'dan li ġej:

- (1) L-organizzazzjoni għandha tibda b'verifika ambjentali, analiżi inizjali tal-attivitajiet kollha li twettaq l-organizzazzjoni, sabiex tidentifika l-aspetti rilevanti diretti u indiretti, u l-leġiżlazzjoni ambjentali applikabbli.
- (2) Imbagħad jehtieg li tkun implimentata sistema ta' immaniġjar ambjentali, skont ir-rekwiżiti tal-EN ISO 14001 (Anness II tar-Regolament tal-EMAS).
- (3) Is-sistema tkun tehtieg li tiġi ċċekkjata billi ssir awditjar intern u reviżjoni tal-ġestjoni.
- (4) L-organizzazzjoni tikteb dikjarazzjoni ambjentali tal-EMAS.
- (5) Il-verifika ambjentali u s-sistema ta' immaniġjar ambjentali jiġu vverifikati u d-dikjarazzjoni tkun ivvalidata minn verifikatur tal-EMAS akkreditat jew liċenzjat.
- (6) Ladarba l-organizzazzjoni tkun ivverifikata, hija tissottometti applikazzjoni għar-reġistrazzjoni lill-Entità Kompetenti.

Il-Kummissjoni Ewropea qiegħda tiżviluppa 'Dokumenti ta' Referenza Settorjali' ⁽¹⁾ b'konsultazzjoni mal-Istati Membri u ma' partijiet interessati oħrajn. L-organizzazzjonijiet għandhom jikkunsidrawhom meta jimplimentaw l-EMAS u jispeċifikaw kif ġew użati dawn id-dokumenti fid-dikjarazzjoni ambjentali tagħhom.

Kull dokument jinkludi dawn l-elementi li ġejjin:

- l-aħjar prassi ta' immaniġjar ambjentali;
- indikaturi ta' prestazzjoni ambjentali għal setturi speċifiċi;
- fejn xieraq, punti ta' riferiment ta' eċċellenza u sistemi ta' klassifikazzjoni li jidentifikaw il-livelli ta' prestazzjoni ambjentali.

⁽¹⁾ Il-lista indikattiva ta' 11-il settur ta' prijetà li għalihom se jkun żviluppata Dokumenti ta' Referenza Settorjali, hija ppubblikata fil-komunikazzjoni tal-Kummissjoni 'Twaqqif tal-pjan ta' hidma li jistipula lista indikattiva ta' setturi għall-adozzjoni ta' dokumenti ta' referenza settorjali u transsettorjali, taht ir-Regolament (KE) Nru 1221/2009 dwar il-partecipazzjoni volontarja ta' organizzazzjonijiet fi skema Komunitarja ta' immaniġġjar u awditjar ekoloġiċi (EMAS)'.

Figura 2:


L-iskeda ġenerali għall-implimentazzjoni tal-EMAS

Tabella 2:

L-iskeda taż-żmien indikattiv għall-implimentazzjoni tal-EMAS. Iż-żmien mehtieġ għal kull attività huwa medja, li jista' jkun iqsar jew itwal skont l-Istat Membru, id-daqs tal-organizzazzjoni, eċċ.

L-EMAS	Xahar 1	Xahar 2	Xahar 3	Xahar 4	Xahar 5	Xahar 6	Xahar 7	Xahar 8	Xahar 9	Xahar 10
Il-verifika ambjentali	X	X								
Is-sistema ta' immaniġġjar ambjentali		X	X	X	X	X	X			
Ir-rekwiżiti ġenerali		X								
Il-politika ambjentali		X								

L-EMAS	Xahar 1	Xahar 2	Xahar 3	Xahar 4	Xahar 5	Xahar 6	Xahar 7	Xahar 8	Xahar 9	Xahar 10
L-ippjanar: L-għanijiet u l-miri ambjentali		X								
L-ippjanar: Il-programm ambjentali			X	X	X					
L-implimentazzjoni u t-thaddim: Ir-riżorsi, ir-rwoli, ir-responsabbiltà u l-awtorità					X					
L-implimentazzjoni u t-thaddim: Il-kompetenza, it-taħriġ u l-għarfien tal-persunal, inkluż l-involvement tal-impjegati					X					
L-implimentazzjoni u t-thaddim: Il-komunikazzjoni (interna u esterna)						X				
L-implimentazzjoni u t-thaddim: Id-dokumentazzjoni u l-kontroll tad-dokumenti		X	X	X	X	X				
L-implimentazzjoni u t-thaddim: Il-kontroll operattiv						X	X			
L-implimentazzjoni u t-thaddim: Il-pjanijiet ta' emerġenza							X			
L-iċċekkjar: Il-monitoraġġ u l-kejl, il-valutazzjoni tal-konformità, in-nuqqas ta' konformità, l-azzjoni korrettiva u preventiva, il-kontroll tar-reġistri					X	X	X			
L-iċċekkjar: L-awditjar intern							X	X		
Ir-reviżjoni tal-ġestjoni								X		
Id-dikjarazzjoni ambjentali tal-EMAS									X	
Il-verifika u l-validazzjoni									X	
Ir-reġistrazzjoni										X

2. Kif għandek timplimenta l-EMAS

2.1. Il-verifika ambjentali

L-ewwel pass fl-implimentazzjoni xierqa tal-EMAS huwa li ssir analiżi ddettaljata tal-istruttura interna u tal-attivitajiet tal-organizzazzjoni. L-ghan huwa li jiġu identifikati l-aspetti ambjentali assoċjati mal-impatti ambjentali. Din hija l-bażi għall-istabbiliment ta' sistema ta' immaniġjar ambjentali formali.

‘Verifika Ambjentali’ tfisser l-analiżi komprensiva inizjali tal-aspetti ambjentali, l-impatti ambjentali u l-prestazzjoni ambjentali relatati mal-attivitajiet, mal-prodotti u mas-servizzi tal-organizzazzjoni.’

L-analiżi għandha tinkludi:


- Ir-rekwiżiti legali li japplikaw għall-organizzazzjoni;
- L-identifikazzjoni tal-aspetti ambjentali diretti u indiretti;

- Il-kriterji għall-valutazzjoni tas-sinifikat tal-aspetti ambjentali;
- L-eżami tal-prattika u tal-proċeduri kollha ta' immaniġjar ambjentali eżistenti;
- Il-valutazzjoni tal-informazzjoni miksuba wara l-investigazzjoni ta' incidenti fil-passat.

‘Aspett ambjentali’ tfisser l-element tal-attivitajiet, tal-prodotti jew tas-servizzi ta' organizzazzjoni li għandu jew li jista' jkollu impatt fuq l-ambjent'. L-aspetti ambjentali jistgħu jkunu marbuta mad-dhul (pereżempju, konsum ta' materja prima u enerġija) jew marbuta mal-hruġ (emissjonijiet tal-arja, ġenerazzjoni tal-iskart, eċċ.)

Figura 3:

Ir-relazzjoni bejn l-attivitajiet, l-aspetti ambjentali u l-impatti ambjentali



L-organizzazzjoni tkun teħtieġ proċeduri sabiex tassigura li l-attivitajiet identifikati bħala importanti waqt l-ewwel verifika ambjentali jkunu segwiti kif suppost aktar tard. L-aspetti ambjentali u l-impatti relatati jistgħu jinbidlu, bħalma jinbidlu l-attivitajiet tal-organizzazzjoni. Jekk il-bidliet ikunu sostanzjali, jista' jkun li l-verifika ambjentali tkun teħtieġ li tiġi aġġornata. L-organizzazzjoni għandha tkun ukoll konxja ta' żviluppi ġodda, tekniki, riżultati ta' riċerka, eċċ., sabiex jgħinuha tivvaluta mill-ġdid l-importanza tal-aspetti ambjentali tagħha u tal-possibbiltà li tkun teħtieġ twettaq verifika ambjentali ġdida jekk l-attivitajiet tagħha jinbidlu b'mod sinifikanti.

X'inhi l-proċedura sabiex wiehed iwettaq verifika ambjentali?

L-organizzazzjonijiet għandhom:

- jidentifikaw aspetti ambjentali li jirriżultaw mill-proċessi ta' manifattura, mill-attivitajiet jew mis-servizzi tagħhom; u
- jistabbilixxu kriterji sabiex jivvalutaw l-importanza ta' dawn l-aspetti. Il-kriterji jeħtieġu li jkunu komprensivi u għandu jkun possibbli li jiġu vverifikati b'mod indipendenti.

L-organizzazzjoni trid tiftakar li għandha tiżvela l-aspetti ambjentali li tidentifika u r-riżultati tal-valutazzjoni lil partijiet interessati esterni.

Kif għandhom ikunu identifikati l-aspetti ambjentali?

Jeħtieġ li tingabar l-informazzjoni kollha rilevanti.

Dan jista' jfisser:

- Żjarat fis-siti sabiex jiġu ċekkjati l-proċessi ta' dhul u hruġ (teħid ta' noti, tpingijiet kif meħtieġ);
- Ġbir ta' mapep u ritratti tal-post;
- L-identifikazzjoni tal-liġi ambjentali applikabbli;
- Ġbir ta' permessi, tal-liċenzji ambjentali kollha u dokumenti oħrajn simili;
- L-iċċekkjar tas-sorsi ta' informazzjoni kollha (fatturi deħlin, kontaturi, dejta dwar it-tagħmir, eċċ.);
- L-iċċekkjar tal-użu tal-prodotti (spiss id-dipartimenti tal-akkwist u tal-bejgħ ikunu punt utli minn fejn wiehed jista' jibda);
- L-identifikazzjoni ta' persuni ewlenin (maniġment u haddiema). Il-haddiema involuti fis-sistemi interni kollha għandhom jintalbu jagħtu l-kontribut tagħhom;
- It-talba ta' informazzjoni mingħand is-sottokuntratturi, li jista' jkollhom influwenza sinifikanti fuq il-prestazzjoni ambjentali tal-organizzazzjoni;
- L-ikkunsidar ta' incidenti fil-passat, ir-riżultati tal-monitoraġġ u tal-ispezzjonijiet; u
- L-identifikazzjoni ta' sitwazzjonijiet ta' ftuħ u għeluq u r-riskji identifikati.

Kemm l-aspetti ambjentali diretti kif ukoll dawk indiretti għandhom ikunu kkunsidrati, u d-definizzjonijiet li ġejjin għandhom jgħinu fl-identifikazzjoni tagħhom:

‘aspett ambjentali dirett’ tfisser l-aspett ambjentali assoċjat mal-attività, mal-prodotti u mas-servizzi tal-organizzazzjoni nnifisha li fuqhom għandha kontroll dirett ta’ ġestjoni.’

“aspett ambjentali indirett” tfisser l-aspett ambjentali li jista’ jirriżulta mill-interazzjoni tal-organizzazzjoni mal-partijiet terzi u li jista’ sa livell raġonevoli jiġi influwenzat mill-organizzazzjoni.’

Huwa essenzjali li wiehed jikkunsidra l-aspetti indiretti. Dan japplika kemm għas-setturi privati kif ukoll għal dawk pubbliċi, għalhekk l-awtoritajiet lokali, il-kumpaniji tas-servizz jew l-istituzzjonijiet finanzjarji, pereżempju, jekk li jistendu r-reviżjoni tagħhom lil hinn mill-aspetti tas-sit.

L-organizzazzjonijiet għandhom ikunu kapaċi juru li jkunu identifikaw aspetti ambjentali sinifikanti assoċjati mal-proċeduri tal-akkwist tagħhom, u li huma indirizzaw impatti ambjentali sinifikanti assoċjati magħhom fis-sistema ta’ ġestjoni tagħhom.

Tabella 3:

Eżempji ta’ aspetti diretti u indiretti

L-aspetti ambjentali	
L-aspetti diretti	L-aspetti indiretti
— L-emissjonijiet fl-arja	— Il-kwistjonijiet relatati ma’-ċiklu tal-hajja ta’ prodott
— L-emissjonijiet fl-ilma	— L-investment kapitali
— L-iskart	— Is-servizzi tal-assigurazzjoni
— L-użu ta’ riżorsi naturali u materja prima	— Id-deċiżjonijiet amministrattivi u tal-ippjanar
— Il-kwistjonijiet lokali (l-istorbju, il-vibrazzjonijiet, l-irwejjah)	— Il-prestazzjoni ambjentali ta’ kuntratturi, sottokuntratturi u fornituri
— L-użu tal-art	— L-għażla u l-kompożizzjoni tas-servizzi eż. tat-trasport, tal-forniment tal-ikel, eċċ.
— L-emissjonijiet fl-arja marbuta mat-trasport	
— Ir-riskji ta’ incidenti ambjentali u sitwazzjonijiet ta’ emerġenza	

L-aspetti ambjentali diretti għandhom jinkludu r-reqwiziti legali u l-limiti tal-permessi relatati, eż. jekk kontaminanti speċifiċi huma marbuta ma’ valuri ta’ limitu ta’ emissjonijiet jew reqwiziti oħrajn, dawk l-emissjonijiet għandhom jitqiesu bħala aspetti ambjentali diretti.

Il-valutazzjoni tal-aspetti ambjentali

Il-pass li jmiss huwa li wiehed jassoċja l-aspetti mal-effetti jew l-impatti tagħhom fuq l-ambjent. It-tabella 4 tipprovdi eżempju ta’ dawn ir-relazzjonijiet.

Tabella 4:

Eżempji tal-aspetti ambjentali u l-impatti tagħhom

L-attività	L-aspett ambjentali	L-impatt ambjentali
It-trasport	— Iż-żjut użati għall-makkinarju — L-emissjonijiet ta’ karbonju mit-trakkijiet u mill-makkinarju	— It-tniġġis tal-ħamrija, tal-ilma u tal-arja — L-effett serra
Il-konstruzzjoni	— L-emissjonijiet fl-arja, l-istorbju, il-vibrazzjoni eċċ. mill-makkinarju tal-konstruzzjoni — L-użu tal-art	— L-istorbju, it-tniġġis tal-ħamrija, tal-ilma u tal-arja — Il-qerda tal-wiċċ tal-art — It-telf tal-bijodiversità

L-attività	L-aspett ambjentali	L-impatt ambjentali
Is-servizzi fuq-fiekkju	— L-użu ta' materjal bħal karta, linka, eċċ. — Il-konsum tad-dawl (li jwassal għall-emissjonijiet indiretti ta' CO ₂)	— It-tniġġis ta' skart municiipali mħallat — L-effett serra
L-industrija kimika	— L-ilma mormi — L-emissjoni ta' komposti organiċi volatili — L-emissjoni ta' sustanzi li jnaqqsu l-ożonu	— It-tniġġis tal-ilma — L-ożonu fotokimiku — It-tnaqqis tas-saff tal-ożonu

Ladarba l-aspetti u l-impatti tagħhom ikunu ġew identifikati, il-pass li jmiss huwa li ssir valutazzjoni ddettaljata ta' kull wiehed sabiex jiġu ddeterminati l-aspetti ambjentali sinifikanti.

“ ‘Aspett ambjentali sinifikanti’ tfisser l-aspett ambjentali li għandu jew li jista' jkollu impatt ambjentali sinifikanti.”

Il-kwistjonijiet li għandhom jiġu kkunsidrati meta wiehed jivvaluta s-sinifikat huma:

- (i) il-potenzjal li jikkawża ħsara ambjentali;
- (ii) il-fraġilità tal-ambjent lokali, reġjonali jew globali;
- (iii) id-daqs, l-għadd, il-frekwenza u r-riversibbiltà tal-aspett jew tal-impatt;
- (iv) l-eżistenza u r-rekwiżiti ta' leġislazzjoni ambjentali rilevanti;
- (v) l-importanza tiegħu għall-partijiet interessati u għall-impjegati tal-organizzazzjoni.

Abbażi ta' dawn il-kriterji, l-organizzazzjoni tista' tfassal proċedura interna jew tuża għodod oħrajn sabiex tivvaluta l-importanza tal-aspetti ambjentali. L-Intrapriżi Żgħira u ta' Daqs Medju (SMEs) għandhom isibu li l-għodda tal-SME għall-EMAS ⁽¹⁾ tipprovdi informazzjoni utli hafna.

Meta wiehed jivvaluta l-importanza tal-aspetti ambjentali, huwa importanti li wiehed jikkunsidra mhux biss il-kundizzjonijiet normali ta' thaddim, iżda wkoll il-kundizzjonijiet ta' ftuh, għeluq jew ta' emerġenza. L-attivitajiet fil-passat, dawk attwali u dawk futuri wkoll għandhom jiġu kkunsidrati.

Għal kull aspekt ambjentali, l-impatt korrispondenti għandu jkun ikklassifikat skont:

- Il-kobor — il-livelli ta' emissjonijiet, il-konsum tal-enerġija u tal-ilma, eċċ.;
- Is-severità — il-perikli, it-tossicità, eċċ.;
- Il-frekwenza/il-probabbiltà;
- It-thassib ta' partijiet interessati;
- Ir-rekwiżiti legali.

Tabella 5:

Il-valutazzjoni tal-aspetti ambjentali

Il-kriterji tal-valutazzjoni	Eżempju
Liema prodotti jew attivitajiet tal-organizzazzjoni jaffettwaw hażin lill-ambjent?	L-iskart: skart municiipali mħallat, skart mill-imballaġġ, skart perikoluż
Il-kobor tal-aspetti li jistgħu jhallu impatt fuq l-ambjent	Il-kwantità tal-iskart: Għolja, medja, baxxa

⁽¹⁾ <http://ec.europa.eu/environment/emas/toolkit/>.

Il-kriterji tal-valutazzjoni	Eżempju
Is-severità tal-aspetti li jistgħu jhallu impatt fuq l-ambjent	Il-periklu tal-iskart, it-tossicità tal-materjal: Gholja, medja, baxxa
Il-frekwenza tal-aspetti li jistgħu jhallu impatt fuq l-ambjent	Gholja, medja, baxxa
L-gharfien tal-pubbliku u tal-haddiema dwar l-aspetti assoċjati mal-organizzazzjoni	Sever, xi ftit, l-ebda ilment
L-attivitajiet tal-organizzazzjoni rregolati mil-leġiżlazzjoni ambjentali	Il-permessi tal-liġi għall-iskart, l-obbligi tal-monitoraġġ

Nota: — ikun utli li wiehed jikkwantifika l-kriterji u l-importanza globali ta' aspetti partikolari.

Kif għandek tiċċekkja l-konformità legali

“ ‘Konformità legali’ tfisser l-implimentazzjoni shiha tar-rekwiżiti legali applikabbli, inklużi l-kondizzjonijiet għall-permessi, fir-rigward tal-ambjent’.

L-Istati Membri għandhom jiżguraw li mill-inqas l-organizzazzjonijiet ikollhom aċċess għall-informazzjoni u l-għajnuna rigward il-kwistjonijiet li ġejjin:

- L-informazzjoni dwar ir-rekwiżiti legali applikabbli marbuta mal-ambjent; u
- L-identifikazzjoni tal-awtoritajiet kompetenti tal-infurzar għal rekwiżiti legali speċifiċi marbuta mal-ambjent.

L-awtoritajiet tal-infurzar huma mehtieġa li jwieġbu għal talbiet ta' informazzjoni, għall-inqas minn organizzazzjonijiet żgħar, dwar ir-rekwiżiti legali applikabbli marbuta mal-ambjent, kif ukoll informazzjoni dwar kif l-organizzazzjonijiet jistgħu jissodisfaw dawk ir-rekwiżiti legali.

L-identifikazzjoni tar-rekwiżiti legali kollha applikabbli tfisser l-ikkunsidrati ta' livelli differenti ta' leġiżlazzjoni ambjentali, jekk ikun xieraq, bħal rekwiżiti nazzjonali, reġjonali jew lokali, inklużi permessi u licenzji.

L-organizzazzjoni għandha tikkunsidra wkoll rekwiżiti rilevanti oħrajn, pereżempju, fil-kundizzjonijiet tal-akkwist, il-kuntratti tan-negozju, ftehimiet volontarji li l-organizzazzjoni tkun iffirmat jew dahlet għalihom, eċċ.

Huwa essenzjali li l-organizzazzjoni tidentifika r-rekwiżiti legali f'dan l-istadju, sabiex tkun tista' tindividwa dawk li mhumiex issodisfati. Jekk ikun mehtieġ, l-organizzazzjoni għandha tiehu l-miżuri mehtieġa sabiex tikkonforma mal-leġiżlazzjoni ambjentali rilevanti kollha (ara 2.2.5.2 għall-valutazzjoni tal-konformità legali).

2.2. Is-sistema ta' immaniġjar ambjentali

“ ‘Sistema ta' immaniġjar ambjentali’ tfisser il-parti tas-sistema ta' immaniġjar globali li tinkludi l-istruttura organizzattiva, l-attivitajiet tal-ippjanar, ir-responsabbiltajiet, il-prassi, il-proċeduri, il-proċessi u r-riżorsi għall-iżvilupp, l-implimentazzjoni, il-ksib, ir-reviżjoni u ż-żamma tal-politika ambjentali u l-immaniġjar tal-aspetti ambjentali.’

2.2.1. Ir-rekwiżiti ġenerali

L-ewwel nett, l-organizzazzjoni għandha tiddefinixxi u tiddokumenta il-kamp ta' applikazzjoni tas-sistema ta' immaniġjar ambjentali tagħha.

Kull sit li ser ikun involut f'reġistrazzjoni fl-EMAS għandu jkun konformi mar-rekwiżiti kollha tal-EMAS.

L-organizzazzjoni għandha tistabbilixxi, tiddokumenta, timplimenta u żżomm sistema ta' immaniġjar ambjentali skont it-taqsimha 4 tal-EN ISO 14001. Jekk l-organizzazzjoni tkun implimentat sistema ta' immaniġjar ambjentali (minbarra l-ISO 14001) rikonoxxuta mill-Kummissjoni ⁽¹⁾, ma jkollhiex għalfejn tirrepeti punti li jkunu diġà ġew rikonoxxuti uffiċjalment meta ttipprova tissodisfa r-rekwiżiti tal-EMAS.

⁽¹⁾ Skont proċedura uffiċjali tal-Artikolu 45 kif deskritta fir-Regolament dwar l-EMAS

2.2.2. Il-politika ambjentali

“Politika ambjentali” tfisser l-intenzjonijiet u d-direzzjoni globali tal-organizzazzjoni marbuta mal-prestazzjoni ambjentali tagħha kif imfissra b'mod formali mill-manigment fi skala għolja (...). Din tipprovdi qafas għall-azzjoni u għat-tfassil ta' objettivi u miri ambjentali.

Il-politika ambjentali għandha tinkludi dawn il-punti li ġejjin:

- Impenn lejn il-konformità mar-rekwiżiti legali u rekwiżiti oħrajn marbuta mal-aspetti ambjentali tagħha;
- Impenn lejn il-prevenzjoni tat-tniġġis;
- Impenn li kontinwament ittejjeb il-prestazzjoni ambjentali.

Il-politika ambjentali hija qafas għall-azzjoni u għall-istabbiliment ta' għanijiet u miri ambjentali strateġiċi (ara hawn taht). Tehtieg li tkun cara u li tindirizza l-prijoritajiet ewlenin li fuqhom jistgħu jkunu definiti aktar l-għanijiet u l-miri speċifiċi.

2.2.3. L-ippjanar

Ladarba jkunu koperti l-kwistjonijiet sottostanti bażiċi kif deskritti hawn fuq, il-proċess ikompli bl-ippjanar.

2.2.3.1. L-objettivi u l-miri ambjentali

“Objettiv ambjentali” tfisser il-mira ambjentali globali, li tirriżulta mill-politika ambjentali, li organizzazzjoni tiffissa għaliha nnifisha li tikseb, u li hija kkwantifikata fejn prattikabbli


“Mira ambjentali” tfisser ir-rekwiżit iddettaljat ta' prestazzjoni, li jirriżulta mill-objettivi ambjentali, applikabbli għall-organizzazzjoni jew għal partijiet minnha, u li jehtieg li jiġi stabbilit u milhuq sabiex jinkisbu dawk l-objettivi.

L-organizzazzjoni għandha tfassal u tiddokumenta l-objettivi u l-miri ddettaljati għal kull aspekk rilevanti fl-organizzazzjoni, skont il-politika ambjentali tagħha.

Ladarba l-objettivi jkunu ġew iddefiniti, il-pass li jmiss huwa li jiġu stabbiliti miri xierqa għalihom. Bil-miri, wiehed jista' jippjana azzjonijiet speċifiċi li għandhom jitwettqu sabiex tinkiseb immanigjar ambjentali tajba.

Figura 4:

Ir-relazzjoni bejn l-objettivi, il-miri u l-azzjonijiet



Eżempju:

L-objettiv ambjentali	It-tnaqqis tal-generazzjoni ta' skart perikoluż
Il-mira	It-tnaqqis tal-użu ta' solventi organiċi fil-proċess b'20 % fi żmien tliet snin
L-azzjoni	L-użu mill-gdid ta' solventi kull fejn ikun possibbli Ir-riċiklaġġ ta' solventi organiċi

L-objettivi u l-miri għandhom jitkejl fuq fejn possibbli, u jkunu konsistenti mal-politika ambjentali tal-organizzazzjoni. Il-kriterji 'SMART' huma utli:

- Specific (Speċifiċi) — kull mira għandha tindirizza kwistjoni waħda.
- Measurable (Jistgħu jitkejlu) — kull mira għandha tkun espressa fi kwantità.
- Achievable (Jistgħu jinkisbu) — il-miri jistgħu jintlaħqu.

- Realistic (Realistiċi) — il-miri għandhom ikunu eżiġenti u jheggu titjib kontinwu, iżda m'għandhomx ikunu ambizzjużi żżejjed. Dejjem jistgħu jkunu riveduti ladarba jkunu ġew issodisfati.
- Time-bound (Limitati fiż-żmien) — għandu jkun hemm skadenza għall-kisba ta' kull mira.

2.2.3.2. Il-programm ambjentali

“‘Programm ambjentali’ tfisser id-deskrizzjoni tal-miżuri, ir-responsabbiltajiet u l-mezzi meħuda jew previsti sabiex jinkisbu l-oġettivi u l-miri ambjentali u l-iskadenzi għall-ksib tal-oġettivi u l-miri ambjentali.’

Il-programm ambjentali huwa għodda li tgħin lill-organizzazzjoni tippjana u timplimenta t-titjib minn jum għall-iehor. Għandu jinżamm aġġornat, u jkun iddettaljat biżżejjed li jagħti harsa ġenerali tal-progress fl-issodisfar tal-miri. Il-programm għandu jispeċifika min hu responsabbli għall-kisba tal-oġettivi u tal-miri, kif ukoll id-dettalji tar-riżorsi u l-iskadenzi involuti. Ir-riżorsi nfushom (eż. il-mezzi finanzjarji, tekniċi jew tal-persunal) ma jistgħux ikunu oġettivi ambjentali.

Fil-prattika, il-programm spiss jitfassal f'forma tabulari, li tkopri dan li ġej:

- L-oġettivi ambjentali, marbuta mal-aspetti diretti u indiretti;
- Il-miri speċifiċi għall-kisba tal-oġettivi; u
- L-azzjonijiet, ir-responsabbiltajiet, il-mezzi u l-iskadenzi għal kull mira:
 - Id-deskrizzjoni tal-azzjoni(jiet);
 - Il-persuna inkarigata mill-mira;
 - Is-sitwazzjoni fil-bidu tal-implimentazzjoni;
 - Il-mezzi meħtieġa għall-kisba tal-miri;
 - Il-frekwenza tal-monitoraġġ tal-progress lejn il-mira;
 - Ir-riżultat finali li għandu jintlaħaq, inkluża l-iskadenza;
 - Iż-żamma tar-reġistri assoċjati mal-proċess ta' hawn fuq.

Kemm l-aspetti diretti kif ukoll dawk indiretti għandhom jiġu kkunsidrati fit-tfassil tal-programm. L-organizzazzjoni għandha timpenja ruhha sabiex ittejjeb il-prestazzjoni tagħha kontinwament.

2.2.4. L-implimentazzjoni u t-tħaddim

2.2.4.1. Ir-riżorsi, ir-rwoli, ir-responsabbiltà u l-awtorità

Biex l-EMAS tirnexxi, l-oġhla manigment għandu jkun lest li jipprovi r-riżorsi u l-istrutturi organizzattivi meħtieġa sabiex jappoġġjaw lis-sistema. Dawn jinkludu riżorsi umani u hiliet speċjalizzati tal-persunal, infrastruttura organizzattiva, teknoloġija, kif ukoll riżorsi finanzjarji.

Ill-verifika ambjentali tkun eżaminat l-infrastruttura organizzattiva eżistenti, il-prattiki u l-proċeduri ta' ġestjoni. F'dan l-istadju, ikun wasal iż-żmien li l-istrutturi u l-proċeduri interni jiġu adattati jekk ikun meħtieġ.

Il-manigment għoli tal-organizzazzjoni għandu jahtar rappreżentant tal-manigment, jiġifieri, persuna li fl-aħhar mill-aħhar tkun responsabbli mis-sistema ta' immanigjar ambjentali. Ir-rwol tagħha għandu jkun li tiżgura li r-rekwiżiti kollha tas-sistema ta' immanigjar ambjentali jkunu stabbiliti, ikunu qegħdin jaħdmu u jkunu aġġornati, kif ukoll li jzomm lit-tim tal-manigment ġenerali informat dwar kif tkun qieghda taħdem is-sistema. Din il-persuna għandha tirrapporta dwar il-punti qawwija u dgħajfa tas-sistema, u dwar it-titjib meħtieġ.

Ir-rappreżentant għandu jkun ikkwalfikat u jkollu esperjenza fi kwistjonijiet ambjentali, fir-rekwiżiti legali marbuta mal-ambjent, fl-aspetti ta' ġestjoni, fil-hiliet tal-grupp ta' hidma, fit-tmexxija u fil-hiliet ta' koordinazzjoni. L-organizzazzjoni għandha tiżgura li dawn il-kompetenzi huma kollha disponibbli fi hdan l-organizzazzjoni.

Il-kompetenza, it-taħriġ u l-għarfien

L-organizzazzjoni għandha tiddefinixxi l-esperjenza u l-għarfien meħtieġa fost il-persunal għal prestazzjoni ta' immanigjar ambjentali tajba.


Hija għandha tfassal, timplimenta u żżomm proċedura sabiex tidentifika l-htigijiet ta' tahrig u tagħmel dak kollu li jkun mehtieg sabiex tassigura li l-persunal involut fis-sistema ta' immaniġjar ambjentali jkollu għarfien xieraq ta':

- Il-politika ambjentali tal-organizzazzjoni;
- Ir-rekwiżiti legali u rekwiżiti oħrajn ambjentali applikabbli għall-organizzazzjoni;
- L-oġettivi u l-miri stabbiliti għall-organizzazzjoni inġenerali u għall-oqsma ta' hidma speċifiċi;
- L-aspetti u l-impatti ambjentali u l-metodoloġija għall-monitoraġġ tagħhom;
- Ir-rwoli u r-responsabbiltajiet tagħhom fi hdan is-sistema ta' immaniġjar ambjentali.

Kull min jaħdem għall-organizzazzjoni jew fis-sistema għandu jkun konxju mir-rwol tiegħu fi hdan l-EMAS u mill-benefiċċji ambjentali tas-sistema. Dawn għandhom jingħataw, jew għall-anqas ikollhom aċċess għal, tahrig dwar l-għarfien ambjentali u dwar is-sistema ta' immaniġjar ambjentali tal-organizzazzjoni.

Figura 5:

Dijagramma f'sekwenzi dwar it-tahrig fis-sistema ta' immaniġjar ambjentali



L-għarfien ambjentali jista' jinkiseb permezz tat-tahrig jew attivitajiet oħra, bħal kampanji ta' komunikazzjoni, stħarriġ, eċċ.

L-impjegati involuti b'mod attiv huma forza motivanti għal titjib kontinwu, ta' suċċess, u dawn jgħinu fl-istabbiliment tal-EMAS fl-organizzazzjoni. Dawn jistgħu jkunu involuti permezz ta', pereżempju, kumitat ambjentali, gruppi ta' hidma, permezz ta' sistemi ta' suggerimenti, programmi ta' inċentivi u attivitajiet oħrajn.

Għandu jkun hemm rwoli għall-impjegati f'livelli differenti fl-iżvilupp u fl-implimentazzjoni tas-sistema. Dawn jistgħu, pereżempju, ikunu involuti:

- Fl-identifikazzjoni tal-aspetti ambjentali;
- Fit-tfassil u fir-reviżjoni tal-proċeduri u/jew tal-istruzzjonijiet;
- Fil-proposta ta' oġettivi u miri ambjentali;
- Fil-partecipazzjoni fi proċess ta' awditjar intern;
- Fit-tfassil tad-dikjarazzjoni ambjentali tal-EMAS.

Il-manigment għandu joffrillhom informazzjoni kostanti u jitlob informazzjoni lura mingħand l-impjegati.

2.2.4.2. Il-komunikazzjoni

Komunikazzjoni tajba interna u esterna bejn iż-żewġ naħat hija essenzjali sabiex wiehed jimplementa b'suċċess is-sistema ta' immaniġjar ambjentali rreġistrata fl-EMAS. L-organizzazzjoni tehtieg li tirrikonoxxi l-htieġa li tikkomunika mal-partijiet interessati dwar kwistjonijiet ambjentali u s-siwi li tagħmel dan. Hija obbligata li tagħmel id-dikjarazzjoni ambjentali pubblika, u tkun tehtieg li tidentifika dak li għandu jiġi kkomunikat u lil min. Tkun tehtieg li tissorvelja r-riżultati tal-komunikazzjoni tagħha u tiddetermina jekk din kinitx effettiva.

Il-komunikazzjoni interna għandha timxi fiż-żewġ direzzjonijiet (minn fuq għal isfel u minn isfel għal fuq). Dan jista' jsir billi jintużaw l-intranet, fuljetti, pubblikazzjonijiet interni, bullettini, kaxxi għas-suggerimenti, laqgħat, tabelli tal-informazzjoni, eċċ.

Eżempji ta' komunikazzjoni esterna huma d-dikjarazzjoni ambjentali tal-EMAS, l-Internet, ġranet ta' azzjoni, sqarrijiet għall-istampa, fuljetti u l-użu tal-logo tal-EMAS jekk dan ikun possibbli u permess.

2.2.4.3. Id-dokumentazzjoni u l-kontroll tad-dokumenti

Għandu jkun hemm dokumentazzjoni dwar is-sistema ta' immanigjar ambjentali, li tkopri dan li ġej:

- Il-politika ambjentali;
- L-oġġettivi u l-miri ambjentali;
- Id-deskrizzjoni tal-kamp ta' applikazzjoni tas-sistema ta' immanigjar ambjentali;
- Id-deskrizzjoni tal-elementi ewlenin tas-sistema ta' immanigjar ambjentali;
- Ir-rwoli, ir-responsabbiltajiet u l-awtoritajiet;
- Il-proċedura għall-immanigjar tal-kontroll operattiv;
- Il-proċeduri operattivi;
- L-istruzzjonijiet dwar ix-xogħol.

Id-dokumentazzjoni għandha tkun ċara u qasira sabiex wiehed jevita l-konfużjoni jew in-nuqqas ta' fehim.

Id-dokumenti tal-EMAS jistgħu jkunu integrati f'sistemi ta' ġestjoni oħrajn (tal-kwalità, tal-enerġija, tas-saħħa u s-sigurtà, eċċ.) jew viċe versa biex ikunu mtejbja, biex wiehed jevita x-xogħol doppju u biex titnaqqas il-burokrazija.

L-SMEs għandhom jaraw li joffru lill-persunal tagħhom dokumentazzjoni ċara, sempliċi u faċli biex tintuża.

Il-manwal ta' immanigjar ambjentali

Dan ikopri l-politika ambjentali, il-protokolli u l-attivitajiet ambjentali. Għandu jkun integrat fil-pjan ta' ġestjoni annwali tal-organizzazzjoni. Il-manwal m'għandux għalfejn ikun twil u kkompikat. Għandu jgħin lill-persunal jifhem kif l-organizzazzjoni stabbilixxiet u strutturat is-sistema ta' immanigjar ambjentali tagħha, kif il-partijiet differenti tas-sistema ta' immanigjar ambjentali huma relatati ma' xulxin u x'inhuma r-rwoli ta' individwi partikolari fl-iskema. Dan il-manwal mhuwiex obbligatorju, għalkemm il-parti l-kbira tal-organizzazzjonijiet jagħzlu li jkollhom wiehed.

Il-proċeduri

Id-dokumenti dwar il-proċeduri jiddeskrivu KIF, META u minn MIN għandhom jitwettqu azzjonijiet speċifiċi.

Eżempji huma proċeduri:

- għall-identifikazzjoni u l-valutazzjoni ta' aspetti sinifikanti;
- għall-immanigjar tal-konformità legali;
- għall-immanigjar tal-aspetti ambjentali sinifikanti identifikati;
- għall-immanigjar tal-monitoraġġ u l-kejl;
- għall-immanigjar tal-istat ta' thejġija fl-emerġenzi;
- għall-immanigjar ta' nuqqas ta' konformitajiet, ta' azzjonijiet preventivi u korrettivi;
- għall-identifikazzjoni u l-immanigjar tal-kompetenza, tat-taħriġ u tal-għarfien;
- għall-immanigjar tal-komunikazzjoni;
- għall-immanigjar tad-dokumenti;
- għall-immanigjar tar-reġistri;
- għall-immanigjar tal-awditjar intern.

L-istruzzjonijiet ta' hidma


L-istruzzjonijiet tax-xogħol għandhom ikunu ċari u faċli biex jinftehm. Għandhom jispjegaw ir-rilevanza tal-attività, ir-riskju ambjentali assoċjat magħha, it-taħriġ speċifiku għall-persunal responsabbli milli jwettaqha, u kif għandha tkun issorveljata. Jista' jkun utli li wiehed jispjegaha permezz ta' stampi, pittogrammi jew modi oħrajn li jiżguraw li l-impjegati kollha jkunu jistgħu jifhem l-istruzzjonijiet malajr.

L-immaniġjar tad-dokumenti

L-organizzazzjoni għandha tistabbilixxi, timplimenta u żżomm proċedura ta' immaniġjar tad-dokumenti abbozzati għas-sistema ta' immaniġjar ambjentali. Għandha tingħata attenzjoni speċifika għar-registri (ara 2.2.5.4).

Dan ikun jehtieġ proċedura sabiex:

Figura 6:

Il-proċess ta' immaniġjar tad-dokumenti f'sistema ta' immaniġjar ambjentali


Is-sistema għandha tassigura li l-verżjonijiet differenti tad-dokumenti jibqgħu disponibbli, u li d-dokumenti jibqgħu legġibbli u faċilment identifikabbli.

Jistgħu jkunu inklużi dokumenti minn sorsi esterni, minhabba li dawn spiss ikunu essenzjali sabiex jiżguraw li s-sistema ta' immaniġjar ambjentali taħdem tajjeb. Dokumenti bħal dawn jistgħu jinkludu informazzjoni minn awtoritajiet lokali u amministrazzjonijiet pubbliċi, manwali tat-tagħmir għall-utenti, dokumenti dwar is-saħħa u s-sigurtà, eċċ.

2.2.4.4. Il-kontroll operattiv

Il-kontroll operattiv jinvolti operazzjonijiet ta' identifikar u ppjanar li huma assoċjati mal-aspetti ambjentali sinifikanti konsistenti mal-politika, l-oġettivi u l-miri (ara Figura 7). Jista' wkoll ikopri attivitajiet bħall-manutenzjoni tat-tagħmir, il-ftuħ u l-gheluq, l-immaniġjar ta' kuntratturi li jkunu fuq il-post, u servizzi pprovduti minn fornituri jew bejjiegħa. Jehtieġ li jkun hemm proċeduri li jindirizzaw ir-riskji identifikati, li jstabbilixxu l-miri u li jkejlu l-prestazzjoni ambjentali (preferibbilment permezz ta' indikaturi ambjentali ċari). Il-proċeduri għandhom jiddefinixxu l-kundizzjonijiet normali. Il-kundizzjonijiet anormali u l-emerġenzi għandhom ikunu definiti u deskritti. Il-proċeduri ta' kontroll operattiv għandhom ikunu ddokumentati tajjeb u sottomessi għal awditjar intern.

Figura 7:

Il-kontroll operattiv

2.2.4.5. Il-preparazzjoni u r-rispons f'każ ta' emerġenza

L-organizzazzjoni għandha tfassal, timplimenta u żżomm proċeduri sabiex tidentifika emerġenzi potenzjali u incidenti potenzjali sabiex:


- Tevita r-riskju ta' incident;
- Tiddeskrivi kif l-organizzazzjoni tirreagixxi għall-incidenti;
- Tipprevjeni jew ittaffi impatti ambjentali avversi assoċjati.

Il-pjan ta' emerġenza huwa essenzjali għall-industrija u għall-organizzazzjonijiet involuti f'attivitajiet potenzjalment riskjużi.

L-organizzazzjoni għandha tirrevedi perjodikament il-preparazzjoni tagħha f'każ ta' emerġenza (inkluż tahrig xieraq) u l-proċeduri ta' rispons tagħha. Għandha tirrevedihom jekk ikun mehtieg, b'mod partikolari wara xi emerġenza jew incident. Il-proċeduri għandhom ikunu ttestjati minn żmien għal żmien.

Figura 8:

Il-pjanijiet ta' emerġenza



2.2.5. L-iċċekkjar

2.2.5.1. Il-monitoraġġ u l-kejl

L-organizzazzjoni tehtieg li tfassal, timplimenta u żżomm proċedura għall-monitoraġġ u l-kejl ta' parametri sinifikanti bħall-emissjonijiet tal-arja, l-ilma mormi u l-istorbju b'mod regolari sabiex tikseb valur miżjud mis-sejbiet. Ir-rapportar dwar l-indikaturi centrali tal-prestazzjoni huwa obbligatorju (ara 2.3.2).

Ir-rekwiżiti legali dwar il-monitoraġġ għandhom ikunu kkunsidrati, u l-kriterji għall-monitoraġġ bħall-frekwenza tal-ispezzjonijiet u l-metodoloġija għandhom ikunu konformi magħhom. L-informazzjoni dwar dawn hija utli sabiex tiżgura:

- Konformità mar-rekwiżiti legali u mar-regolamenti;
- Valutazzjoni preċiża tal-prestazzjoni ambjentali;
- Dikjarazzjoni kompluta u trasparenti tal-EMAS.

Skont il-htigijiet tal-organizzazzjoni, jistgħu jitkejlu u jiġu mmonitorjati fatturi oħrajn:

- Aspetti ambjentali sinifikanti;
- Politika u oġettivi ambjentali;
- Livell ta' għarfien fost l-impjegati, eċċ.

It-tagħmir tal-kejl għandu jkun ikkalibrat fuq bażi regolari sabiex l-organizzazzjoni tikkonforma mal-leġiżlazzjoni u tikseb riżultati preċiżi.

2.2.5.2. Il-valutazzjoni tal-konformità legali

Il-konformità legali hija rekwiżit ewlieni tar-Regolament dwar l-EMAS u organizzazzjoni ma tistax tirreġistra minghajrha, allura tkun tehtieg li jkollha proċedura sabiex tirrevediha u tivvalutaha b'mod regolari.

L-aħjar mod biex isir dan hija lista tal-leġiżlazzjoni kollha rilevanti u ta' rekwiżiti speċifiċi, imbagħad din titqabbel maċ-ċirkostanzi speċifiċi tal-organizzazzjoni (ara Tabella 6). Organizzazzjonijiet akbar u aktar kumplessi jistgħu jkunu jehtiegu li jużaw databases jew ifittxu għajnuma esterna.

Jekk il-verifikatur isib każijiet ta' nuqqas ta' konformità li ma jkunux ġew korretti, ma jkollux permess jivvalida d-dikjarazzjoni ambjentali jew li jiffirma d-dikjarazzjoni finali (Anness VII).

Tabella 6:

Eżempju ta' valutazzjoni tal-konformità legali sempliċi

Il-leġiżlazzjoni ambjentali applikabbli	Ir-rekwiżit speċifiku	L-istatus tal-organizzazzjoni	Ir-riżultat
Il-liġi dwar l-iskart	— Il-permess għall-produzzjoni tal-iskart — L-immaniġjar tal-iskart	— Permess skadut — L-immaniġjar tal-iskart taħt kontroll	Ġib permess aġġornat
Il-liġi dwar l-emissjonijiet fl-arja	— Il-limiti tal-emissjonijiet (NO _x , SO _x , partiċelli, eċċ.) — Il-permess għall-bojlers	— Taht il-limiti — Permessi aġġornati	OK
Il-liġi dwar l-istorbju	— Il-limitu tal-istorbju fiż-żona	— Taht il-livell permess	OK
Il-liġi dwar it-trattament tal-ilma	— Trattament speċifiku (l-eliminazzjoni tal-P u tal-N) — Il-limiti tal-effluwenti — Il-permess għall-emissjoni fil-kanali tal-ilma	— Għadu mhux stabbilit — Mhux konformi għal kollox — Permess mhux aġġornat	Irranga s-sitwazzjoni
Il-liġi dwar il-GHG	— Il-limiti tal-GHG allokat	— Taht il-limitu	OK. Jistgħu jinbieghu xi kwoti ta' emissjonijiet

2.2.5.3. In-nuqqas ta' konformità, l-azzjonijiet korrettivi u preventivi

L-organizzazzjoni jkollha tistabbilixxi, timplimenta u jżomm proċedura sabiex tindirizza każijiet u każijiet potenzjali ta' nuqqas ta' konformità, mar-rekwiżiti tal-EMAS.

Il-proċedura għandha tinkludi modi kif:

- Jiġi identifikat u korrett il-każ;
- Tiġi investigata l-kawża u l-effetti tal-każ;
- Tiġi vvalutata l-htieġa ta' azzjoni sabiex il-każ ma jergax isehh;
- Jiġu rreġistrati r-riżultati tal-azzjoni korrettiva li tkun ittiehdet;
- Tiġi vvalutata l-htieġa ta' miżuri sabiex jiġu evitati każijiet ta' nuqqas ta' konformità;
- Tiġi implimentata azzjoni xierqa preventiva sabiex ikunu evitati każijiet bhal dawn; u
- Tiġi riveduta l-effikaċja tal-azzjoni korrettiva u preventiva.

Nuqqas ta' konformità tfisser kwalunkwe tip ta' nuqqas ta' ssodisfar tar-rekwiżiti bażiċi speċifikati fil-proċeduri u fl-istruzzjonijiet tekniċi.

In-nuqqas ta' konformità jista' jkun ir-riżultat ta' żball uman jew ta' implimentazzjoni. Il-bidliet sabiex tisewwa s-sitwazzjoni u tiġi evitata r-ripetizzjoni għandhom isiru mill-aktar fis possibbli.

In-nuqqas ta' konformità jista' jiġi skopert permezz ta':

- Kontroll operattiv;
- Awditjar intern/esterna;
- Revizzjoni tal-immanigjar; jew
- Bħala parti mill-attività ta' kuljum.

L-azzjonijiet korrettivi u preventivi

Ir-rappreżentant tal-manigment tal-EMAS għandu jkun informat dwar xi nuqqas ta' konformità sabiex ikun jista' jiehu deċiżjonijiet dwar it-tehdid ta' azzjoni korrettiva, jekk din tkun xierqa.

Fejn ikun gie identifikat xi nuqqas ta' konformità, ir-rappreżentant tal-manigment tal-EMAS għandu jkun informat, sabiex ikun jista' jiehu deċiżjonijiet dwar it-tehdid ta' azzjoni preventiva, jekk din tkun xierqa.

Kemm l-azzjonijiet korrettivi kif ukoll daww preventivi għandhom ikunu rreġistrati. Jista' jkun meħtieġ li tinbidel id-dokumentazzjoni tas-sistema ta' immanigjar ambjentali b'riżultat ta' dan.

2.2.5.4. Il-kontroll tar-reġistri

L-organizzazzjoni għandha tistabbilixxi sistema sabiex iżżomm ir-reġistri li bihom turi li tikkonforma mar-rekwiżiti tas-sistema ta' immanigjar ambjentali tagħha.

L-organizzazzjoni għandha tistabbilixxi, timplimenta u iżżomm proċedura għall-immanigjar tar-reġistri tagħha. Din għandha tkopri kwistjonijiet bħall-identifikazzjoni, il-ħażna, il-protezzjoni, l-irkupru, iż-żamma u r-rimi tar-reġistri.

Ir-reġistri għandhom ikunu u jibqgħu identifikabbli, legġibbli, aġġornati u traċċabbli.

Eżempji tar-reġistri:

- konsum ta' elettriku, ilma u materja prima;
- skart iġġenerat (skart perikoluż u mhux perikoluż);
- emissjonijiet ta' gassijiet b'effett serra (GHG);
- incidenti, aċċidenti u lmenti;
- rekwiżiti legali;
- rapporti dwar l-awditjar u revizzjonijiet tal-immanigjar;
- rapporti dwar l-ispezzjonijiet;
- aspetti ambjentali sinifikanti;
- nuqqas ta' konformità, azzjonijiet korrettivi u preventivi;
- komunikazzjoni u tahrig;
- sugġerimenti tal-persunal; u
- tahrig u seminars.

2.2.6. Awditjar intern

L-EMAS tagħti attenzjoni partikolari lill-awditjar intern fl-Anness III.

“Verifika ambjentali interna” tfisser l-evalwazzjoni sistematika, dokumentata, perjodika u ogġettiva tal-prestazzjoni ambjentali tal-organizzazzjoni, is-sistema u l-proċessi ta' ġestjoni mfasslin biex iħarsu l-ambjent.”

L-organizzazzjoni għandha tistabbilixxi proċedura ta' awditjar intern bħala parti mis-sistema ta' ġestjoni. Din għandha tkopri r-responsabbiltajiet u r-rekwiżiti għall-ippjanar u t-twettiq ta' verifiki, ir-riżultati tar-rapportar u ż-żamma tar-reġistri, id-determinazzjoni tal-kriterji ta' verifika, il-kamp ta' applikazzjoni, il-frekwenza u l-metodi.

L-ghan tal-awditjar intern huwa li tiddetermina:

jekk is-sistema ta' immaniġjar ambjentali tissodisfax ir-rekwiżiti tar-Regolament dwar l-EMAS;

jekk gietx implimentata u miżmuma tajjeb;

li tiggarantixxi li l-manigment tal-organizzazzjoni jikseb l-informazzjoni li jehtieg sabiex jirrevedi l-prestazzjoni ambjentali tal-organizzazzjoni;

l-effikaċja tas-sistema ta' immaniġjar ambjentali.

Il-verifika għandha ssir b'mod oġġettiv minn persunal indipendenti. L-awditur intern jista' jkun membru mħarreg tal-persunal jew persuna jew tim estern.


Ir-regoli ġenerali

- Stabbilixxi programm ta' awditjar;
- Iddefinixxi il-kamp ta' applikazzjoni tal-awditjar. Dan jiddependi fuq id-daqs u t-tip ta' organizzazzjoni. Il-kamp ta' applikazzjoni għandu jispecifika l-oqsma tas-sugġetti koperti, l-attivitajiet li għandhom ikunu vverifikati, il-kriterji ambjentali li għandhom ikunu kkunsidrati u l-perjodu li għandu jkun kopert mill-awditjar;
- Specifika r-rizorsi mehtieġa sabiex jitwettaq l-awditjar, pereżempju, persunal imħarreg tajjeb b'għarfien tajjeb tal-attività, l-aspetti tekniċi, l-aspetti ambjentali, ir-rekwiżiti legali;
- Kun żgur li l-attivitajiet kollha fl-organizzazzjoni jsiru f'konformità ma' proċeduri definiti qabel; u
- Identifika problemi godda potenzjali u stabbilixxi miżuri sabiex tevita li jseħhu.

Il-fażijiet tal-awditjar intern

Figura 9:

Il-fażijiet tal-awditjar intern



2.2.6.1. Il-programm tal-awditjar u l-frekwenza tal-awditjar

Il-programm għandu jinkludi:

- il-miri speċifiċi tal-awditjar intern
- kif wiehed għandu jiċċekkja jekk is-sistema ta' immaniġjar ambjentali hijiex koerenti u tikkonformax mal-politika u mal-programm tal-organizzazzjoni u tissodisfax ir-rekwiżiti tal-EMAS
- il-konformità mar-rekwiżiti regolatorji ambjentali applikabbli.

L-organizzazzjoni għandha twettaq awditjar intern kull sena sabiex ikollha harsa ġenerali tajba tal-aspetti ambjentali sinifikanti tagħha. Iċ-ċiklu tal-verifika, li jkopri l-attivitajiet kollha tal-organizzazzjoni, għandu jkun lest fi żmien tliet snin. L-organizzazzjonijiet iż-żgħar jistgħu jrawlu dan il-perjodu għal erba' snin.

Il-frekwenza li biha kwalunkwe attività speċifika tiġi awditjata tvarja, skont:

- In-natura, l-iskala u l-komplessità tal-attivitajiet ikkonċernati;
- Is-sinifikat tal-impatti ambjentali assoċjati;

- L-importanza u l-urgenza tal-problemi misjuba minn verifiki preċedenti; u
- Problemi ambjentali fil-passat.

Bħala regola, l-attivitajiet kumplessi b'impatt ambjentali aktar sinifikanti jkunu jeħtieġu li jiġu awditjati aktar spiss.

Biex wiehed jikseb riżultati sodisfaċenti, il-persunal kollu involut f'awditjar intern għandu jkollu idea ċara tal-oġġettivi ambjentali tal-eżerċizzju u tar-rwoli speċifiċi ta' kull min ikun qed jippartecipa (id-diretturi, il-manigġers, l-impjegati, l-awdituri, eċċ.).

2.2.6.2. L-attivitajiet ta' awditjar intern

Huwa importanti li wiehed ihejji għall-awditjar intern minn qabel. L-ewwel, wiehed għandu jidentifika lill-awditur/lit-tim ta' awdituri. L-organizzazzjoni tista' tuża l-persunal tagħha stess bħala awdituri, jew tqabba awdituri barranin. Dawn għandhom ikunu oġġettivi u imparzjali u jkollhom il-hiliet u t-taħriġ xierqa. L-awditur/it-tim ta' awdituri għandu:

- Ihejji pjan ta' awditjar tajjeb, billi jiġbor informazzjoni dwar l-ghan, il-kamp ta' applikazzjoni, il-post u d-data miftiehma mal-organizzazzjoni;
- Jibgħat il-pjan ta' awditjar lill-organizzazzjoni biżżejjed bil-quddiem;
- Ifassal listi ta' kontroll;
- Iqassam il-kompiti bejn it-tim tal-awditjar.

Biex l-awditjar ikun jagħmel sens, it-tim ta' awdituri għandu jiċċekkja l-konformità mal-leġislazzjoni ambjentali, jekk l-oġġettivi u l-miri ntlahqu, u jekk is-sistema ta' immaniġjar hijiex effettiva u adegwata.

Il-proċess ta' verifika għandu jinkludi dawn il-passi li ġejjin:

- Il-fehim tas-sistema ta' immaniġjar;
- Il-valutazzjoni tal-aqwa aspetti u tal-punti dgħajfa tas-sistema;
- Il-ġbir ta' evidenza rilevanti (eż. dejta, registri, dokumenti);
- L-ivvalutar tas-sejbiet tal-awditjar;
- It-thejji tal-konklużjonijiet tal-awditjar; u
- Ir-rapportar tas-sejbiet u tal-konklużjonijiet tal-awditjar.

2.2.6.3. Ir-rapportar tas-sejbiet u tal-konklużjonijiet tal-awditjar

L-ghan tar-rapport tal-awditjar huwa li jipprovi lill-manigment:

- b'evidenza bil-miktub dwar il-kamp ta' applikazzjoni tal-awditjar;
- b'informazzjoni dwar kemm intlaħqu l-oġġettivi;
- b'informazzjoni dwar jekk l-oġġettivi humiex konformi mal-politika ambjentali tal-organizzazzjoni;
- b'informazzjoni dwar l-affidabbiltà u l-effikaċja tas-sistema ta' monitoraġġ;
- bi propositi ta' azzjonijiet korrettivi jekk ikunu meħtieġa.

Ir-rapport għandu jkun ipprezentat lir-rappreżentant tal-manigment għall-EMAS li jiffinalizza l-azzjonijiet korrettivi jekk ikun ġie identifikat xi nuqqas ta' konformità (inklużi każijiet ta' nuqqas ta' konformità, jekk ikun hemm).

2.2.7. Ir-reviżjoni tal-ġestjoni

Il-manigment għoli għandu jirrevedi s-sistema ta' ġestjoni fuq bażi regolari (mill-inqas darba fis-sena) sabiex jassigura li hija adatta għall-iskop u l-effikaċja. Ir-reviżjoni tal-manigment għandha tkun irreġistrata, u r-registri għandhom jinżammu.

Il-kontenut tar-reviżjoni tal-ġestjoni

Il-kontributi:

- Ir-riżultati tal-verifiki interni inkluża l-valutazzjoni tal-konformità legali;
- Il-komunikazzjoni esterna;

- L-ilmenti;
- Safejn intlaħqu l-oġġettivi u l-miri;
- L-istatus ta' azzjonijiet korrettivi u preventivi;
- Is-segwitu ta' reviżjonijiet preċedenti tal-ġestjoni;
- Il-bidliet fiċ-ċirkostanzi, eż. żviluppi legali, bidliet ambjentali;
- Ir-rakkomandazzjonijiet għat-titjib.

Ir-riżultati għandhom jinkludu d-deċiżjonijiet u l-attivitajiet kollha, il-bidliet fil-politika ambjentali, l-oġġettivi u l-miri u aspetti oħrajn tas-sistema ta' immaniġjar ambjentali.

2.3. *Id-dikjarazzjoni ambjentali tal-EMAS*

“Dikjarazzjoni ambjentali” tfisser l-informazzjoni komprensiva għall-pubbliku u għal partijiet interessati oħrajn rigward: l-istruttura u l-attivitajiet tal-organizzazzjoni; il-politika ambjentali u s-sistema ta' immaniġjar ambjentali tagħha; l-aspetti u l-impatti ambjentali tagħha; il-prestazzjoni ambjentali u l-konformità ma' obbligi legali applikabbli relatati mal-ambjent...’.

Id-dikjarazzjoni hija waħda mill-karatteristiki uniċi tal-EMAS meta mqabbla ma' sistema ta' immaniġjar ambjentali oħrajn.

Għall-pubbliku, hija taferma l-impenn tal-organizzazzjoni li tiehu azzjoni dwar l-ambjent.

Għall-organizzazzjoni, hija opportunità tajba sabiex tiddikjara x'qiegħda tagħmel sabiex ittejjeb l-ambjent.

L-EMAS tistabbilixxi ċerti rekwiżiti minimi għad-dikjarazzjoni, iżda l-organizzazzjoni tista' tiddeċiedi dwar kemm dettall għandha ddaħhal, kif ukoll dwar l-istruttura u d-dehra tagħha, sakemm il-kontenut ikun ċar, affidabbli, kredibbli u korrett. Hija l-organizzazzjoni li tiddeċiedi jekk tixtiqx tinkludi d-dikjarazzjoni ambjentali tagħha fir-rapport annwali tagħha, jew f'rapporti oħrajn, pereżempju, dwar ir-responsabbiltà soċjali korporattiva.

2.3.1. *Il-kontenut minimu għad-dikjarazzjoni ambjentali tal-EMAS*

- (1) Deskrizzjoni ċara u mhux ambigwa tal-organizzazzjoni li tkun qiegħda tirreġistra taht l-EMAS u sommarju tal-attivitajiet, il-prodotti u s-servizzi tagħha u r-relazzjoni tagħha ma' kwalunkwe organizzazzjoni prinċipali kif xieraq

Inkludi dijagrammi, mapep, ċarts dwar il-fluss, ritratti mill-ajru, eċċ. sabiex tispjega l-kontenut. Il-kodiċijiet tal-NACE għad-deskrizzjoni tal-attivitajiet ukoll għandhom ikunu inkluzi.

- (2) Il-politika ambjentali u deskrizzjoni qasira tas-sistema ta' immaniġjar ambjentali tal-organizzazzjoni

Deskrizzjoni xierqa tas-sistema hija importanti sabiex wieħed jipprovdi informazzjoni ċara dwar l-istruttura tal-hidma. Il-politika ambjentali għandha tkun inkluzi wkoll.

- (3) Deskrizzjoni tal-aspetti ambjentali sinifikanti, diretti u indiretti kollha li jirriżultaw f'impatti ambjentali sinifikanti tal-organizzazzjoni u spjegazzjoni tan-natura tal-impatti kif marbuta ma' dawn l-aspetti (Anness I.2 tar-Regolament dwar l-EMAS)

L-aspetti ambjentali diretti u indiretti għandhom jingħataw b'mod separat. L-impatti tat-tnejn għandhom jingħataw, permezz ta' tabelli jew ċarts tal-fluss.

- (4) Deskrizzjoni tal-oġġettivi u l-miri ambjentali b'rabta mal-aspetti u l-impatti ambjentali sinifikanti

Uża listi ta' miri u oġġettivi, kif ukoll indikaturi sabiex tivvaluta l-progress fit-titjib tal-prestazzjoni. Inkludi l-programm ambjentali u rreferi għal miżuri speċifiċi meħuda jew ippjanati sabiex itejbu l-prestazzjoni.

- (5) Sommarju tad-dejta disponibbli dwar il-prestazzjoni tal-organizzazzjoni fil-konfront tal-oġġettivi u l-miri ambjentali tagħha fir-rigward tal-impatti ambjentali sinifikanti tagħha. Ir-rapportar għandu jkun dwar l-indikaturi ċentrali u dwar indikaturi tal-prestazzjoni ambjentali oħrajn eżistenti u rilevanti kif stabbilit fit-Taqsima C tal-Anness IV tar-Regolament dwar l-EMAS;

L-indikaturi ċentrali għandhom jiffukaw fuq sitt oqsma prinċipali: l-effiċjenza fl-enerġija, l-effiċjenza fil-materjal, l-ilma, l-iskart, il-bijodiversità u l-emissjonijiet (ara 2.3.2).

- (6) Fatturi oħra li jirrigwardaw il-prestazzjoni ambjentali inkluża l-prestazzjoni ftaqbil mad-dispożizzjonijiet legali fir-rigward tal-impatti ambjentali sinifikanti tagħhom

Uża tabelli u/jew grafiċi li jqabblu l-limiti ta' referenza legali mal-limiti mkejla u/jew ikkalkulati mill-organizzazzjoni. Mhux dejjem possibbli li wiehed ikejjel il-prestazzjoni ambjentali bid-dejta. Fatturi intangibbli huma wkoll rilevanti, u jistgħu jinkludu bidliet fl-imġiba, titjib fil-proċessi, eċċ.

- (7) Referenza għar-rekwiżiti legali applikabbli relatati mal-ambjent

L-EMAS tehtieg il-konformità mal-liġi. Id-dikjarazzjoni ambjentali hija opportunità sabiex ikun iddikjarat kif l-organizzazzjoni jirnexxilha tikseb din il-konformità.

Għalkemm l-organizzazzjonijiet irregistrati fl-EMAS għandu jkollhom disponibbli lista interna tar-rekwiżiti kollha legali rilevanti, mhux mehtieg li dawn ikunu inkluzi kollha fid-dikjarazzjoni ambjentali. Deskrizzjoni ġenerali hija biżżejjed f'dan il-kuntest.

- (8) L-isem u n-numru tal-akkreditament jew tal-licenzja tal-verifikatur ambjentali u d-data tal-validazzjoni

Jekk l-organizzazzjoni tippubblika d-dikjarazzjoni ambjentali tagħha bħala parti minn rapport ieħor, hija għandha tidentifika d-dikjarazzjoni bħala tali u tindika li din giet ivalidata mill-verifikatur ambjentali. Għalkemm mhuwiex obbligatorju li d-dikjarazzjoni msemmija fl-Artikolu 25(9) tkun annessa mad-dikjarazzjoni ambjentali tal-EMAS, hija meqjusa l-aħjar prassi li wiehed jagħmel dan.

2.3.2. L-indikaturi ċentrali u l-indikaturi rilevanti oħrajn ta' prestazzjoni ambjentali eżistenti

2.3.2.1. L-indikaturi ċentrali

L-organizzazzjonijiet għandhom jirrapportaw dwar l-indikaturi ċentrali tal-prestazzjoni ambjentali (magħrufa wkoll bħala indikaturi ta' prestazzjoni ewlenin) rilevanti għall-aspetti ambjentali diretti tal-organizzazzjoni. Għandhom jirrapportaw ukoll dwar indikaturi ta' prestazzjoni oħrajn rilevanti għal aspetti ambjentali aktar speċifiċi. Għandhom jikkunsidraw dokumenti ta' referenza settorjali fejn dawn ikunu disponibbli.

L-indikaturi ċentrali japplikaw għal kull tip ta' organizzazzjoni. Dawn ikejlu l-prestazzjoni f'dawn l-oqsma ewlenin:

- L-effiċjenza fl-enerġija;
- L-effiċjenza fil-materjal;
- L-ilma;
- L-iskart;
- Il-bijodiversità;
- L-emissjonijiet.

Kull indikatur ċentrali huwa magħmul minn Figura A (dhul), Figura B (hruġ) u Figura ta' proporzjon $R = (A/B)$.

(i) Figura A (dhul)

Id-Dhul (Figura A) huwa rrapportat kif ġej:

L-effiċjenza fl-enerġija:

- (a) Il-konsum totali ta' enerġija fis-sena, espress f'MWh jew GJ;
- (b) Il-perċentwal ta' (a) minn sorsi ta' enerġija rinnovabbli, prodott mill-organizzazzjoni.

L-indikatur (b) jinkludi l-perċentwal ta' konsum ta' enerġija fis-sena minn sorsi ta' enerġija rinnovabbli attwalment prodotta mill-organizzazzjoni. L-enerġija mixtrija minn fornitur tal-enerġija mhijiex inkluża f'dan l-indikatur, u tista' titqies bħala parti minn miżuri ta' 'akkwist ekoloġiku'.

L-effiċjenza fil-materjal:

Il-fluss annwali ta' massa ta' materjal differenti użat, espress f'tunnellati, minbarra l-mezzi ta' trasport tal-enerġija u l-ilma.

Il-fluss annwali ta' massa ta' materjal differenti jista' jinqasam skont l-iskop tal-użu tiegħu. Jista', pereżempju, jinkludi materja prima bħal metall, injam jew kimika, jew oġġetti intermedji, skont l-attivitàjiet tal-organizzazzjoni.

L-ilma:

Il-konsum totali annwali tal-ilma, espress f'm³.

Dan l-indikatur jeħtieġ ir-rapportar tal-ammont totali annwali ta' ilma kkunsmat mill-organizzazzjoni.

Huwa utli li wiehed jiċċara t-tipi differenti ta' konsum ta' ilma, u li jsir rapport dwar il-konsum skont is-sors tal-ilma, eż. l-ilma tal-wieċċ, l-ilma tal-pjan.

Informazzjoni utli oħra tista' tinkludi l-ammont ta' ilma mormi, ilma mormi ttrattat u użat mill-ġdid, ir-riċiklaġġ tal-ilma tax-xita u tal-ilma griż.

L-iskart:

Dan ikopri l-ġenerazzjoni annwali totali ta'

skart (ikklassifikat skont it-tip) espress f'tunnellati;

skart perikoluż, espress f'tunnellati jew f'kilogrammi.

Ir-rapportar dwar l-iskart u l-iskart perikoluż huwa obligatorju taħt ir-Regolament dwar l-EMAS. Hija Prattika tajba li wiehed jikklassifika l-iskart skont it-tip għaż-żewġ flussi. Ir-riżultati tal-verifika ambjentali, inklużi l-obbligi legali rilevanti ta' rapportar dwar l-iskart, għandhom jittiehdu bħala bażi. Rapportar aktar iddettaljat jista' jsir f'konformità mas-sistema ta' klassifikazzjoni nazzjonali tal-iskart li timplimenta l-Lista Ewropea tal-iskart.

Ir-rapportar ta' listi twal ta' tipi ta' skart jista' jkun kontroproduttiv u johloq konfużjoni għall-finijiet ta' komunikazzjoni, allura r-'raggruppament' ta' informazzjoni skont il-Lista Ewropea hija għażla oħra. L-iskart imbagħad jista' jiġi rreġistrat skont il-volum għat-tipi differenti, bħal metalli, plastik, karta, hama, irmied, eċċ. Jista' jkun utli wkoll li wiehed iżid informazzjoni dwar l-ammont ta' skart irkuprat, irriċiklat, użat għall-produzzjoni tal-enerġija jew mormi fil-miżbla.

Il-bijodiversità:

L-użu tal-art, espress f'm² ta' zona mibnija.

Il-bijodiversità hija kwistjoni kumplessa u relattivament ġdida fost l-indikaturi ċentrali. Xi wħud mill-fatturi li jikkawżaw it-telf tal-bijodiversità (it-tibdil fil-klima, l-emissjonijiet/it-tniġġis) huma diġà koperti minn aspetti ambjentali u indikaturi relatati fir-Regolament dwar l-EMAS, li jkopru l-konsum tal-enerġija u tal-ilma, l-emissjonijiet, l-iskart, eċċ.

Mhux l-indikaturi kollha tal-bijodiversità huma rilevanti għas-setturi/għall-organizzazzjonijiet kollha, u mhux kollha jistgħu jkunu implimentati b'mod dirett meta wiehed jibda jimmanigġja dawn l-aspetti. Il-verifika ambjentali għandha tagħti indikazzjoni tajba tal-fatturi rilevanti. L-organizzazzjoni għandha tikkunsidra mhux biss l-impatti lokali, iżda wkoll impatti diretti u indiretti fuq il-bijodiversità b'mod aktar wiesa', eż. l-estrazzjoni ta' materja prima, il-katina tal-akkwist/tal-provvista, il-produzzjoni u l-prodott, it-trasport u l-loġistika, il-kummerċjalizzazzjoni u l-komunikazzjoni. M'hemmx indikatur uniku rilevanti għall-organizzazzjonijiet kollha.

L-indikatur tal-bijodiversità dwar l-użu tal-art, ipprovdut fl-Anness IV tar-Regolament dwar l-EMAS, jista' jitqies bħala denominatur komuni. Dan ikopri biss il-bini tal-organizzazzjoni f'termini ta' zona mibnija. Madankollu, huwa rrakkomandat hafna li żoni magħluqin għandhom ukoll ikunu inklużi fih.

L-emissjonijiet:

(a) L-emissjonijiet totali annwali ta' gassijiet b'effett serra (CO₂, CH₄, N₂O, HFC, PFC, SF₆), espressi f'tunnellati ta' ekwivalenti għal CO₂;

(b) It-total annwali ta' emissjonijiet fl-arja (inklużi mill-inqas SO₂, NO_x, PM), espressi f'kilogrammi jew f'tunnellati.

Nota: Minhabba li l-impatti ta' dawn is-sustanzi huma differenti, m'għandhomx jingħaddu flimkien.

L-approċċ lejn il-kwantifikazzjoni tal-emissjonijiet, b'mod speċjali l-gassijiet b'effett serra u s-sustanzi li jniġġsu l-arja, jeħtieġ li jkun iċċarat⁽¹⁾. Bħala punt ta' tluq, l-organizzazzjonijiet għandhom jikkunsidraw ir-rekwiżiti legali eżistenti. Dan huwa kjarament il-każ tal-organizzazzjonijiet li l-installazzjonijiet tagħhom jaqgħu fil-kamp ta' applikazzjoni tal-Iskema tal-UE għan-Negożjar tal-Emissjonijiet jew tar-Regolament dwar ir-Registru tar-Rilaxx u t-Trasferiment tal-Inkwintanti Ewropej. F'każijiet oħrajn, jistgħu jiġu applikati metodoloġiji komuni nazzjonali/ reġjonali, Ewropej, jew rikonoxxuti globalment meta jkunu disponibbli.

⁽¹⁾ Madankollu, ir-Regolament dwar l-EMAS mhuwiex il-post it-tajjeb fejn tiġi stabbilita xi metodoloġija jew għodda għall-iżvilupp ta' inventarji tal-emissjonijiet u/jew il-kwantifikazzjoni tal-emissjonijiet.

Għalkemm ir-rapportar dwar l-indikaturi ċentrali huwa obbligatorju biss għall-aspetti diretti, l-organizzazzjoni għandha tikkunsidra l-aspetti ambjentali sinifikanti kollha, kemm dawk diretti kif ukoll indiretti. Allura l-aħjar huwa li jiġu rrapportati l-emissjonijiet ta' gassijiet b'effett serra indiretti sinifikanti, preferibbilment b'mod separat mill-emissjonijiet diretti.

(ii) *Figura B (ħruġ)*

Il-ħruġ annwali ġenerali (Figura B) huwa l-istess għall-oqsma kollha, iżda adattat għal tipi differenti ta' organizzazzjonijiet:

(a) Is-settur tal-produzzjoni (l-industrija): iddikjara l-valur miżjud gross totali, espress f'miljuni ta' euro jew il-ħruġ fiżiku annwali totali, espress ftunnellati. L-organizzazzjonijiet iż-żgħir jistgħu jiddikjaraw il-qliġh totali annwali, jew in-numru ta' impjegati;

(b) Is-settur li mhux ta' produzzjoni (servizzi, amministrazzjoni) iddikjara n-numru ta' impjegati.

2.3.2.2. L-indikaturi ċentrali u l-elementi ta' flessibilità relatati – bażi loġika

Huwa importanti li wiehed jifhem il-loġika wara l-istabbiliment tal-indikaturi u l-elementi ta' flessibilità pprovduti fir-Regolament dwar l-EMAS (Anness IV għar-Regolament dwar l-EMAS).

L-Anness IV C.1 jiddikjara li l-indikaturi għandhom:

- (a) jagħtu stima preċiża tal-prestazzjoni ambjentali tal-organizzazzjoni;
- (b) ikunu jistgħu jinftehm u ma jkunux ambigwi;
- (c) jippermettu li jsir paragun kull sena biex jiġi vvalutat l-iżvilupp tal-prestazzjoni ambjentali tal-organizzazzjoni;
- (d) jippermettu li jsir paragun mal-punti ta' riferiment settorjali, nazzjonali jew reġjonali kif xieraq;
- (e) jippermettu li jsir paragun mar-rekwiżiti regolatorji kif xieraq.

Dawn huma l-funzjonijiet ewlenin tal-indikaturi ċentrali tal-prestazzjoni.

Madankollu, hemm xi ftit flessibilità rigward l-użu tal-indikaturi jekk din tgħin sabiex tinkiseb il-funzjoni tagħhom.

Dawn huma kif ġej:

- Kundizzjonijiet għall-użu tal-klawżola tal-kunfidenzjalità, imsemmija fl-Anness IV C.1 — 'jekk l-iżvelar se jaffettwa b'mod negattiv il-kunfidenzjalità ta' informazzjoni kummerċjali jew industrijali (...), l-organizzazzjoni jista' jkollha permess biex telenka din l-informazzjoni fir-rapportar tagħha, pereżempju billi tistabbilixxi sena ta' bażi (bin-numru tal-indiċi 100) li minnu jidher l-iżvilupp tad-dhul/tal-impatt'. Din il-klawżola tista' tiġi invokata jekk l-użu tal-indikatur jista' jiżvela dejta sensittiva li tkun tista' tippermetti lil xi kompetitur jikkalkula l-prezz medju tal-produzzjoni.
- Kundizzjonijiet biex MA JSIRX rapportar dwar indikatur ċentrali speċifiku ipprovdut fl-Anness IV — Anness IV C 2. a) u b) dwar l-indikaturi ċentrali jiddikjara li 'meta organizzazzjoni tikkonkludi li indikatur ċentrali wiehed jew aktar mhumieq rilevanti għall-aspetti ambjentali diretti sinifikanti tagħha, dik l-organizzazzjoni tista' ma tirrapportax dwar dawk l-indikaturi ċentrali. L-organizzazzjoni għandha tipprovd i ġustifikazzjoni għal dak l-iskop b'referenza għall-verifika ambjentali tagħha'. Għall-finijiet ta' trasparenza, dik il-ġustifikazzjoni għandha tissemma wkoll fid-dikjarazzjoni ambjentali. Minhabba li kull indikatur ċentrali huwa magħmul minn Figura A għad-dhul, B għall-ħruġ u R għall-proporzjon ta' A/B, dan l-element ta' flessibilità japplika għall-indikatur ċentrali kollu kemm hu bħala tali, inkluża r-relazzjoni speċifika A/B.
- Kundizzjonijiet għar-rapportar permezz ta' indikatur ieħor (A/B) MINFLOK indikatur ċentrali speċifiku bħal fl-Anness IV — jekk organizzazzjoni tiddeciedi li ma tirrapportax taht indikatur(i) speċifiku/speċifiċi kif ipprovduti fl-Anness IV, iżda tagħzel ieħor minflok, dak l-indikatur għandu jipprovd i wkoll għal dhul A u ħruġ B. L-użu ta' din il-flessibilità għandu dejjem ikun iġġustifikat b'referenza għall-verifika ambjentali, billi wiehed juri kif l-għażla li jkun għamel tgħin sabiex tindika aħjar il-prestazzjoni rilevanti. Għal din id-dispożizzjoni speċifika, għandu jiġi kkunsidrat id-Dokument ta' Referenza Settorjali tal-EMAS, jekk ikun disponibbli għas-settur ikkunsidrat. Pereżempju, minflok 'numru ta' impjegati', servizz ta' akkomodazzjoni għat-turisti jista' jagħzel 'għal kull lejl għal kull klijent', skola tista' tagħzel 'numru ta' studenti', organizzazzjoni ta' immaniġjar tal-iskart tista' tuża 'ammont ta' skart ġestit, ftunnellati', u sptar jista' jippreferi 'għadd ta' pazjenti li jqattgħu l-lejl fl-isptar', eċċ.

- Kundizzjonijiet għall-użu ta' elementi oħrajn sabiex jiġu espressi d-dhul (A) u l-hruġ (B), MINBARRA l-indikaturi ċentrali speċifiċi pprovduti fl-Anness IV — Organizzazzjoni tista' tuża elementi oħrajn sabiex tesprimi d-dhul/l-impatt annwali totali f'qasam partikolari u l-hruġ annwali ġenerali. Pereżempju, organizzazzjoni li toffri servizz tista' tirrapporta billi tuża miżura ta' hruġ (B) 'numru ta' impjegati' għall-komponent amministrattiv tagħha u miżura differenti ta' hruġ għas-servizz speċifiku pprovdut.
- Unitajiet ta' kejl — Jekk dawk imsemmija fl-Anness IV tar-Regolament dwar l-EMAS ma jirriflettux b'mod ċar il-prestazzjoni ambjentali ta' organizzazzjoni u ma jipprovdux stampa ċara għall-finijiet ta' komunikazzjoni, allura jistgħu jintużaw alternattivi, sakemm l-organizzazzjoni tiġġustifika din l-għażla. Jista' jkun possibbli li wiehed jikkonverti l-unitajiet f'dawk speċifikati fir-Regolament. Idealment, għandha titniżzel nota fqiegħ il-paġna b'konverżjoni.
- Valuti relatati mal-VMG jew bejgħ totali annwali minbarra l-euro — Ghalkemm ir-Regolament dwar l-EMAS jirreferi għal 'miljuni ta' euro' bħala kejl tal-hruġ għall-valur miżjud gross, l-organizzazzjonijiet li ma jagħmlux parti miż-żona tal-euro jistgħu jużaw il-valuta nazzjonali tagħhom.

2.3.2.3. L-indikaturi rilevanti oħrajn ta' prestazzjoni ambjentali

L-organizzazzjoni għandha tirrapporta dwar il-prestazzjoni tagħha wkoll skont indikaturi rilevanti oħrajn jekk dawn jissemmew fil-verifika ambjentali.

2.3.2.4. Ir-responsabbiltà lokali

Ir-responsabbiltà lokali hija importanti fl-EMAS. Huwa għalhekk li l-organizzazzjonijiet kollha rreġistrati fl-EMAS għandhom jirrapportaw dwar indikaturi ċentrali fil-livell tas-sit, għalkemm ir-Regolament ma jitlobx dan b'mod esplicitu. Fi kwalunkwe każ, l-informazzjoni dwar it-tendenzi fl-emissjonijiet fl-arja u fl-ilma, il-konsum tal-ilma, l-użu tal-enerġija u l-ammont ta' skart għandhom ikunu pprovduti fil-livell tas-sit.

L-organizzazzjoni tista' telenka l-informazzjoni biss jekk ikun hemm kwistjonijiet ta' kunfidenzjalità (ara 2.3.2.2).

Barra minn hekk, il-fatt li jista' jinkiseb titjib kontinwu fuq siti permanenti, iżda mhux fuq siti temporanji jehtieg li jiġi kkunsidrat. Jekk tqum din il-kwistjoni, għandha tkun iddikjarata fil-verifika ambjentali. Il-possibbiltà li wiehed jimplimenta miżuri alternattivi, inkluzi, pereżempju, indikaturi intangibbli oħrajn, għandha tkun ikkunsidrata. Fi kwalunkwe każ, għas-setturi koperti mid-dokumenti ta' referenza settorjali tal-EMAS, l-informazzjoni li tirrigwarda lil siti temporanji tista' tiġi kkunsidrata.

Tabella 7:

Eżempju tal-użu tal-indikaturi ċentrali ta' prestazzjoni f'organizzazzjonijiet ta' amministrazzjoni pubblika.

L-indikatur ċentrali	Id-dhul/l-impatt annwali (A)	Il-hruġ annwali ġenerali tal-organizzazzjoni (B)	Il-proporzjon A/B
L-rfficjenza fl-enerġija	Il-konsum annwali MWh, GJ	In-numru ta' impjegati (settur mhux tal-produzzjoni)	MWh/persuna u/jew KWh/persuna
L-efficjenza fil-materjal	Il-konsum annwali ta' karti f'tunnellati	In-numru ta' impjegati (settur mhux tal-produzzjoni)	Tunnellati/persuna u/jew Numru ta' karti/persuna/kuljum
L-ilma	Il-konsum annwali f'm ³	In-numru ta' impjegati (settur mhux tal-produzzjoni)	m ³ /persuna u/jew l/persuna
L-iskart	Il-ġenerazzjoni annwali ta' skart f'tunnellati Il-ġenerazzjoni annwali ta' skart perikoluż f'kilogrammi	In-numru ta' impjegati (settur mhux tal-produzzjoni)	Tunnellati ta' skart/persuna u/jew Kg/persuna Kg ta' skart perikoluż/persuna
Il-bijodiversità	L-użu tal-art, f'm ² ta' żona mibnija (inkludha żona magħluqa)	In-numru ta' impjegati (settur mhux tal-produzzjoni)	m ² ta' żona mibnija/persuna u/jew m ² ta' żona magħluqa/persuna

L-indikatur ċentrali	Id-dhul/l-impatt annwali (A)	Il-hruġ annwali ġenerali tal-organizzazzjoni (B)	Il-proporzjon A/B
L-emissjonijiet ta' GHG	L-emissjonijiet annwali ta' GHG f'tunnellati ta' CO ₂ e (CO ₂ e = ekwivalenti ta' CO ₂)	In-numru ta' impjegati (settur mhux tal-produzzjoni)	Tunnellati CO ₂ e/persuna u/jew Kg CO ₂ e/persuna

Tabella 8:

Eżempju tal-użu tal-indikaturi ċentrali ta' prestazzjoni fis-settur tal-produzzjoni

L-indikatur ċentrali	Id-dhul/l-impatt annwali (A)	Il-hruġ annwali ġenerali tal-organizzazzjoni (B)	Il-proporzjon A/B
L-effiċjenza fl-enerġija	Il-konsum annwali MWh, GJ	It-total tal-valur miżjud gross annwali (miljuni ta' euro) (*) jew It-total tal-hruġ fiżiku annwali (tunnellati)	MWh/miljun euro jew MWh/tunnellata ta' prodott
L-effiċjenza fil-materjal	Il-fluss tal-massa annwali ta' materjal differenti użat, f'tunnellati	It-total tal-valur miżjud gross annwali (miljuni ta' euro) (*) jew It-total tal-hruġ fiżiku annwali (tunnellati)	Għal kull materjal differenti użat: Materjal f'tunnellati/miljun euro jew Materjal f'tunnellati/tunnellata ta' prodott
L-ilma	Il-konsum annwali f'm ³	It-total tal-valur miżjud gross annwali (miljuni ta' euro) (*) jew It-total tal-hruġ fiżiku annwali (tunnellati)	m ³ /miljun euro jew m ³ /tunnellata ta' prodott
L-iskart	Il-generazzjoni annwali ta' skart f'tunnellati Il-generazzjoni annwali ta' skart perikoluż f'tunnellati	It-total tal-valur miżjud gross annwali (miljuni ta' euro) (*) jew It-total tal-hruġ fiżiku annwali (tunnellati)	Tunnellati ta' skart/miljun euro jew Tunnellati ta' skart/tunnellata ta' prodott Tunnellati ta' skart perikoluż/miljun euro jew Tunnellati ta' skart perikoluż/tunnellata ta' prodott
Il-bijodiversità	L-użu tal-art, f'm ² ta' żona mibnija (inkluża żona magħluqa)	It-total tal-valur miżjud gross annwali (miljuni ta' euro) (*) jew It-total tal-hruġ fiżiku annwali (tunnellati)	m ² ta' żona mibnija u/jew m ² ta' żona magħluqa/miljun euro jew m ² ta' żona mibnija u/jew m ² ta' żona magħluqa/tunnellata ta' prodott

L-indikatur ċentrali	Id-dhul/l-impatt annwali (A)	Il-hruġ annwali ġenerali tal-organizzazzjoni (B)	Il-proporzjon A/B
L-emissjonijiet ta' GHG	L-emissjonijiet annwali ta' GHG f'tunnellati ta' CO _{2e}	It-total tal-valur miżjud gross annwali (miljuni ta' euro) (*) jew It-total tal-hruġ fiżiku annwali (tunnellati)	Tunnellati ta' ekwivalenti ta' CO ₂ /miljun euro jew Tunnellati ta' ekwivalenti ta' CO ₂ /tunnellata ta' prodott

(*) Id-definizzjoni uffiċjali ta' valur miżjud gross hija inkluża fir-Regolament tal-Kummissjoni (KE) Nru 1503/2006 tat-28 ta' Settembru 2006 li jimplimenta u jemenda r-Regolament tal-Kunsill (KE) Nru 1165/98 li jikkonċerna l-istatistika għal żmien qasir fir-rigward tad-definizzjoni tal-varjabbli, il-lista tal-varjabbli u l-frekwenza tal-għbir tad-data. Il-valur miżjud fil-prezzijiet bażiċi jista' jkun ikkalkulat mill-fatturat (eskluzja l-VAT u taxxi oħrajn simili li jistgħu jitnaqqsu marbuta direttament mal-fatturat), flimkien mal-produzzjoni kapitalizzata, flimkien ma' dhul operattiv iehor flimkien ma' jew bit-tnaqqis tal-bidliet fl-istokk, it-tnaqqis tax-xiri ta' oġġetti u servizzi, it-tnaqqis tat-taxxi fuq prodotti li huma marbuta mal-fatturat iżda li ma jistgħux jitnaqqsu flimkien ma' kwalunkwe sussidju fuq il-prodotti riċevuti. Id-dhul u l-infiq ikklassifikat bħala finanzjarju jew straordinarju fil-kontijiet tal-kumpanija huwa eskluż mill-valur miżjud. B'hekk, is-sussidji fuq il-prodotti huma inklużi fil-valur miżjud fil-prezzijiet bażiċi, filwaqt li t-taxxi kollha fuq il-prodotti huma esklużi. Il-valur miżjud huwa kkalkulat 'gross' peress li l-aġġustamenti tal-valur (bħad-deprezzament) mhumx imnaqqs.

Nota: Id-dikjarazzjoni ambjentali tal-EMAS tista' tintuża sabiex wiehed jirrapporta dwar indikaturi ċentrali speċifiċi ta' prestazzjoni, b'mod partikolari l-effiċjenza fl-enerġija u l-emissjonijiet tal-gassijiet b'effett serra.

2.4. Il-proċedura ta' verifika u ta' validazzjoni

'Verifika' tfisser il-proċess ta' valutazzjoni tal-konformità mwettqa minn verifikatur ambjentali biex jintwera jekk il-verifika ambjentali ta' organizzazzjoni, il-politika ambjentali, is-sistema ta' immaniġjar ambjentali u l-awditjar intern u l-implimentazzjoni tagħha jissodisfaw ir-rekwiżiti ta' dan ir-Regolament.

"Validazzjoni" tfisser il-konferma mill-verifikatur ambjentali li jkun wettaq il-verifika, li l-informazzjoni u d-dejta fid-dikjarazzjoni ambjentali ta' organizzazzjoni u dikjarazzjoni ambjentali aġġornata huma affidabbli, kredibbli u korretti u jissodisfaw ir-rekwiżiti tar-Regolament.'

Il-Kummissjoni żviluppat 'Dokumenti ta' Referenza Settorjali' li għandhom jiġu kkunsidrati meta wiehed jiċċekkja l-prestazzjoni ambjentali fl-organizzazzjoni. Id-dikjarazzjoni ambjentali għandha tispjega kif ġew ikkunsidrati d-Dokumenti ta' Referenza Settorjali, meta dawn ikunu disponibbli.

2.4.1. Min għandu permess jivverifika u jivvalida l-EMAS?

Verifikaturi ambjentali akkreditati jew liċenzjati biss jistgħu jwettqu dawn il-kompiti.

"Verifikatur ambjentali" tfisser: l-entità ta' valutazzjoni tal-konformità kif definita fir-Regolament (KE) Nru 765/2008 jew kwalunkwe assoċjazzjoni jew grupp ta' entitajiet bħal dawn, li tkun kisbet l-akkreditament skont dan ir-Regolament; jew kwalunkwe persuna naturali jew legali, jew kwalunkwe assoċjazzjoni jew grupp ta' persuni bħal dawn li jkun kiseb liċenzja biex jagħmel verifika u validazzjoni skont dan ir-Regolament.'

— L-organizzazzjoni tista' tikkuntattja lill-Entità Kompetenti tal-EMAS fl-Istat Membru tagħha, jew lill-entità ta' Akkreditament jew Liċenzjar tal-EMAS responsabbli għall-akkreditament tal-verifikaturi tal-EMAS għal informazzjoni dwar verifikaturi ambjentali akkreditati. Jekk organizzazzjoni tkun trid informazzjoni dwar verifikaturi li joperaw fis-settur tagħha minn Stati Membri oħrajn minbarra tagħha, din hija disponibbli fir-reġistru tal-EU EMAS ⁽¹⁾.

— Il-kamp ta' applikazzjoni ta' verifikatur ambjentali akkreditat jew liċenzjat huwa ddeterminat skont il-kodiċijiet tal-NACE, il-klassifikazzjoni ta' attivitajiet ekonomiċi stabbilita fir-Regolament (KE) Nru 1893/2006. Meta organizzazzjoni tqabba verifikatur ambjentali, għandha tassigura li l-verifikatur ikun akkreditat jew liċenzjat għall-kodiċi tal-NACE speċifiku li jikkorrispondi għall-attivitajiet tal-organizzazzjoni.

— Ladarba l-verifikatur ikun akkreditat jew liċenzjat fi Stat Membru wiehed, dan jista' jahdem fil-pajjiżi kollha tal-UE ⁽²⁾, soġġett għar-rekwiżiti ta' sorveljanza tal-entità ta' Akkreditament jew Liċenzjar tal-Istat Membru fejn jixtieq jahdem, kif speċifikat fl-Artikolu 24 tar-Regolament dwar l-EMAS.

— L-informazzjoni dwar il-verifikaturi akkreditati jew liċenzjati hija disponibbli kemm mis-sit elettroniku tal-Kummissjoni dwar l-EMAS kif ukoll mingħand l-entitajiet xierqa fl-Istati Membri.

⁽¹⁾ http://ec.europa.eu/environment/emas/registration/index_en.htm.

⁽²⁾ Soġġett għar-rekwiżiti ta' sorveljanza tal-entità ta' akkreditament u liċenzjar tal-Istat Membru fejn jixtiequ jahdmu, kif speċifikat fl-Artikolu 24 tar-Regolament dwar l-EMAS.

2.4.2. X'inhuma l-kompiti tal-verifikaturi ambjentali?

- (1) Jivverifikaw li l-organizzazzjoni hija konformi mar-rekwiżiti kollha tar-Regolament dwar l-EMAS fir-rigward tal-verifika ambjentali inizjali, tas-sistema ta' immanigjar ambjentali, tal-verifika ambjentali u r-riżultati tagħha u d-dikjarazzjoni ambjentali.
- (2) Jiċċekkjaw jekk l-organizzazzjoni tikkonformax mar-rekwiżiti legali rilevanti Komunitarji, nazzjonali, reġjonali u lokali marbuta mal-ambjent.

Nota 1: Il-verifikatur għandu jiċċekkja jekk l-organizzazzjoni stabbilixxiet, implimentatx u żammitx proċedura/i sabiex minn żmien għal żmien din tivvaluta l-konformità mar-rekwiżiti legali applikabbli ⁽¹⁾. Il-verifikatur għandu jagħmel verifika fil-fond tal-konformità legali ta' kumpanija. Parti minn dan il-kompitu tikkonsisti fl-iċċekkjar ta' evidenza materjali riċevuta li m'hemm l-ebda ksur ta' liġijiet ambjentali ⁽²⁾. Il-verifikaturi jistgħu jużaw is-sejbiet tal-awtoritajiet tal-infurzar. Jekk ma jsibux evidenza ta' nuqqas ta' konformità, dan jiġi ddikjarat fid-dikjarazzjoni ambjentali u ffirmat mill-verifikatur. Madankollu, id-dmir tal-verifikatur huwa li jiċċekkja li r-rekwiżiti tar-Regolament ikunu ssodisfati permezz tat-tekniki tas-soltu ta' verifika. Dan ifisser li hu ma jkunx jista' jiċċekkja l-konformità mar-rekwiżiti legali bl-istess mod kif jagħmlu l-awtoritajiet tal-infurzar.

Nota 2: Jekk verifikatur jiskopri każ ta' nuqqas ta' konformità fil-perjodu bejn żewġ reġistrazzjonijiet, jeżistu l-ghazliet li ġejjin. Huwa jista' jirrapporta kemm lill-Entità Kompetenti li l-organizzazzjoni inkwistjoni għandha titneħħa mir-Registru tal-EMAS. Jekk l-organizzazzjoni uriet li hadet miżuri f'waqthom f'kooperazzjoni mal-awtoritajiet tal-infurzar sabiex terġa' tikseb il-konformità legali, il-verifikatur jista' xorta waħda jiffirma d-dikjarazzjoni dwar l-attivitajiet ta' verifika u ta' validazzjoni, skont l-Anness VII għar-Regolament.

- (3) Jiċċekkjaw it-titjib kontinwu tal-organizzazzjoni f'dak li jirrigwarda l-prestazzjoni ambjentali
- (4) Jiċċekkjaw l-affidabbiltà, il-kredibbiltà u l-eżattezza tad-dejta inkluża u użata fid-dikjarazzjoni ambjentali tal-EMAS u kwalunkwe informazzjoni ambjentali li għandha tkun invalidata.
- (5) Izuru l-organizzazzjoni jew is-sit. Il-proċeduri għall-organizzazzjonijiet li jkollhom sit wiehed u għal dawk li jkollhom diversi siti huma differenti u huwa importanti li wiehed jenfasizza d-differenzi fl-approċċi rispettivi. Ir-Regolament dwar l-EMAS (Art 25-4) jehtieg li l-verifikatur iżur l-organizzazzjoni kull darba li tkun tehtieg issir attività ta' validazzjoni/verifika. F'każ ta' organizzazzjoni b'sit wiehed dan ifisser li l-verifikatur ikollu jmur fuq is-sit darba f'sena. F'każ ta' organizzazzjonijiet żgħira b'sit wiehed u jekk tista' tkun applikata d-deroga għall-organizzazzjonijiet iż-żgħira (Art. 7) l-attivitajiet ta' validazzjoni/verifika għandhom isiru wara sentejn u wara erba' snin biex b'hekk il-verifikatur għandu l-obbligu li jżur is-sit wara sentejn u wara erba' snin. Izda fil-każ ta' organizzazzjoni rreġistrata b'diversi siti l-Art 25-4 xorta waħda jeżiġi li ssir iżjara kull darba li ssir attività ta' validazzjoni/verifika. B'hekk minn perspettiva legali dan l-obbligu jista' jitqies issodisfat meta l-verifikatur iżur l-organizzazzjoni (forsi sit wiehed jew aktar, jew forsi siti differenti) kull sena. Izda l-programm taż-żjarat għandu jassigura li kull sit, li jkun inkluż fin-numru tar-reġistrazzjoni ta' din l-organizzazzjoni li jkollha diversi siti, tkun saritlu iżjara (ikun ivverifikat kompletament) mill-inqas darba f'ċiklu ta' 36 xahar. Jekk ma jivverifikax kompletament kull sit inkluż mill-inqas darba f'dan iċ-ċiklu l-verifikatur ma jkunx wettaq il-kompiti tiegħu kif mehtieg mir-Regolament dwar l-EMAS III. Dan ifisser ukoll li qabel l-ewwel reġistrazzjoni, il-verifikatur ambjentali jkollu jżur is-siti kollha f'organizzazzjoni li jkollha diversi siti.

Nota: Huwa utli għall-organizzazzjoni li tiċċekkja jekk il-verifikatur innotifikax lill-entità ta' akkreditament u liċenzjar mill-inqas erba' ġimgħat qabel il-verifika, dwar id-dettalji ta' akkreditament jew liċenzja tagħha u l-hin u l-post tal-verifika.

L-ewwel verifika

Il-verifikatur għandu jiċċekkja li l-organizzazzjoni tissodisfa mill-inqas dawn ir-rekwiżiti li ġejjin:

- tkun fis-seħh sistema ta' immanigjar ambjentali kompletament operattiva;
- ikun fis-seħh programm ta' verifika kompletament ippjanat;
- tkun tlestiet ir-reviżjoni tal-immanigjar ambjentali; u
- ikun sar l-abbozz tad-dikjarazzjoni ambjentali tal-EMAS u d-Dokumenti ta' Referenza Settorjali jkunew ġew ikkunsidrati, fejn dawn ikunu disponibbli.

⁽¹⁾ L-Artikolu A.5.2 'Evalwazzjoni tal-konformità' tal-Anness II għar-Regolament u għan-nuqqas ta' konformità, azzjoni korrettiva u azzjoni preventiva (Artikolu A.5.3 tal-Anness II għar-Regolament).

⁽²⁾ L-Artikolu 13(2) c) u l-verifika li m'hemm l-ebda lment rilevanti minn partijiet interessati, jew li l-ilmenti jkunew ġew solvuti b'mod sodisfacenti (Artikolu 13(2)d).

2.5. Il-proċedura tar-reġistrazzjoni

Ir-Regolament dwar l-EMAS III jipprovdi xi regoli ġenerali dwar ir-reġistrazzjoni. L-Istati Membri jistgħu jadattaw dawn ir-regoli fil-leġislazzjoni ambjentali tagħhom stess.

Ladarba s-sistema tkun giet implimentata, ivverifikata u d-dikjarazzjoni ambjentali tal-EMAS tkun giet invalidata, il-pass li jmiss għall-organizzazzjoni jkun li tapplika għar-reġistrazzjoni mal-Entità Kompetenti.

2.5.1. iema Entità Kompetenti għandha tuża organizzazzjoni?

Tabella 9:

Entitajiet Kompetenti ⁽¹⁾ għal reġistrazzjonijiet differenti

Sitwazzjonijiet differenti	Fejn għandek tirreġistra
Organizzazzjoni b'sit wiehed fl-UE	Entità Kompetenti uffiċjalment mahtur mill-Istat Membru li fih tinsab l-organizzazzjoni.
Organizzazzjoni b'diversi siti fi Stat Membru wiehed (Stat Federali jew simili)	Entità Kompetenti mahtur mill-Istat Membru għal dan l-għan.
Reġistrazzjoni ta' organizzazzjonijiet b'diversi siti f'diversi Stati Membri tal-UE (Reġistrazzjoni Korporattiva fl-UE)	F'każ ta' Reġistrazzjoni Korporattiva fl-UE, il-post fejn ikun hemm il-kwartieri ċentrali jew iċ-ċentru ta' ġestjoni (fl-ordni ta' preferenza) tal-organizzazzjoni huwa deċiżiv għad-determinazzjoni tal-Entità Kompetenti Ewlieni.
Reġistrazzjoni ta' organizzazzjonijiet b'sit wiehed jew aktar f'pajjiżi terzi (Reġistrazzjoni ta' Pajjiżi Terzi)	Jekk Stat Membru jiddeciedi li jipprovdi għar-Reġistrazzjoni ta' Pajjiż Terz, skont l-Artikolu 3.3 tar-Regolament dwar l-EMAS, ir-reġistrazzjoni f'dak l-Istat Membru speċifiku, fil-prattika, tkun tiddependi fuq id-disponibbiltà ta' verifikaturi akkreditati. Il-verifikatur potenzjali għandu jkun akkreditat f'dak l-Istat Membru speċifiku li jipprovdi għal reġistrazzjoni ta' pajjiżi terzi, għal dak il-pajjiż terz speċifiku u għas-settur(i) ekonomiku/ekonomiċi speċifiċi involuti (iddeterminati abbażi tal-kodiċijiet tal-NACE).
Reġistrazzjoni ta' organizzazzjoni b'diversi siti fi Stati Membri u f'Pajjiżi Terzi (Reġistrazzjoni Globali)	L-Istat Membru fejn tkun tinsab il-Entità Kompetenti inkarigata minn din il-proċedura huwa stabbilit abbażi tal-kundizzjonijiet f'din l-ordni ta' preferenza: (1) Meta l-organizzazzjoni jkollha l-kwartieri ġenerali fi Stat Membru li jipprovdi għal Reġistrazzjoni ta' Pajjiżi Terzi, l-applikazzjoni għandha tiġi ppreżentata lill-Entità Kompetenti f'dak l-Istat Membru; (2) Jekk il-kwartieri ġenerali tal-organizzazzjoni ma jkunux fi Stat Membru li jipprovdi għar-Reġistrazzjoni ta' Pajjiżi Terzi, iżda jkollha ċentru ta' ġestjoni hemmhekk, l-applikazzjoni għandha tiġi ppreżentata lill-Entità Kompetenti f'dak l-Istat Membru; (3) Jekk l-organizzazzjoni li tapplika għar-reġistrazzjoni globali la jkollha kwartieri ġenerali u lanqas Ċentru ta' Ġestjoni fi Stat Membru li jipprovdi għar-Reġistrazzjonijiet ta' Pajjiżi Terzi, allura l-organizzazzjoni jkollha twaqqaf ċentru ta' ġestjoni 'ad hoc' fi Stat Membru li jipprovdi għar-Reġistrazzjoni ta' Pajjiżi Terzi, u l-applikazzjoni għandha tiġi ppreżentata lill-Entità Kompetenti f'dak l-Istat Membru.

⁽¹⁾ Lista bid-dettalji ta' kuntatt tal-Korpi Kompetenti, l-entitajiet ta' Akkreditament jew tal-verifikaturi ambjentali fl-Istati Membri tal-UE u fin-Norveġja tista' tinstab taht: http://ec.europa.eu/environment/emas/tools/contacts/countrymap_en.htm.

Sitwazzjonijiet differenti	Fejn għandek tirreġistra
	<i>Nota:</i> Jekk aktar minn Stat Membru wiehed ikun kopert mill-applikazzjoni, għandha tiġi segwita l-proċedura ta' koordinazzjoni bejn l-entitajiet Kompetenti involuti, kif stabbilita fit-taqsim 3.2 (tal-Gwida dwar ir-Reġistrazzjoni Korporattiva fl-UE, ir-Reġistrazzjoni ta' Pajjiżi Terzi u r-Reġistrazzjoni Globali taht ir-Regolament (KE) Nru 1221/2009). Imbagħad dik il-Entità Kompetenti tagħxi bħala l-Entità Kompetenti Ewlenija skont l-aspetti tal-proċedura Korporattivi tal-UE.
<i>Nota:</i> F'dak li jirrigwarda r-reġistrazzjoni, l-istrutturi rilevanti jistgħu jvarjaw minn Stat Membru għal iehor. Normalment, ikun hemm Entità Kompetenti wiehed f'kull Stat Membru; madankollu, f'xi Stati Membri huwa komuni li ssib Korpi Kompetenti differenti fil-livell reġjonali.	

2.5.2. Id-dokumenti u/jew ir-rekwiżiti għar-reġistrazzjoni

L-applikazzjoni għandha tiġi pprezentata fil-lingwa uffiċjali tal-Istat Membru li fih l-organizzazzjoni tkun tixtieq li tiġi rreġistrata. Din għandha tinkludi:

- (1) Dikjarazzjoni ambjentali tal-EMAS invalidata (verżjoni elettronika jew stampata);
- (2) Dikjarazzjoni ffirmata mill-verifikatur ambjentali li tikkonferma li l-verifika u l-validazzjoni saret skont ir-Regolament (Anness VII tar-Regolament);
- (3) Formola tal-applikazzjoni mimlija (Anness VI tar-Regolament), b'informazzjoni dwar l-organizzazzjoni, is-siti u l-verifikatur ambjentali;
- (4) Evidenza tal-hlas tal-miżati, fejn ikun japplika.

2.5.3. Il-kundizzjonijiet li għandhom ikunu ssodisfati qabel/waqt il-proċess tar-reġistrazzjoni fl-EMAS

- (1) Il-verifika u l-validazzjoni saru skont ir-Regolament.
- (2) Il-formola tal-applikazzjoni mimlija kollha, u d-dokumenti kollha ta' appoġġ huma kif suppost.
- (3) L-Entità Kompetenti hija sodisfatta bl-evidenza materjali li m'hemm l-ebda evidenza ta' ksur ta' rekwiżiti legali relatati mal-ambjent. Rapport bil-miktub mill-awtorità tal-infurzar li m'hemm l-ebda indikazzjoni ta' ksur bħal dan ikun evidenza materjali adattata.
- (4) L-ebda lment rilevanti minn partijiet interessati; jew l-ilmenti ġew solvuti b'mod sodisfaċenti.
- (5) L-Entità Kompetenti hija sodisfatta, abbażi tal-evidenza riċevuta, li l-organizzazzjoni tissodisfa r-rekwiżiti kollha tar-Regolament.
- (6) Jekk ikun japplika, l-Entità Kompetenti tkun irċeviet it-tariffatariffa dovuta.

Hija kkunsidrata l-ahjar prassi meta Entità Kompetenti tiehu deċiżjoni finali dwar ir-reġistrazzjoni tal-EMAS tal-organizzazzjoni li tkun tefgħet applikazzjoni fi żmien tliet xhur minn meta tiġi approvata l-applikazzjoni b'suċċess. F'każijiet eċċezzjonali biss jista' jiġi ggustifikat perjodu itwal sabiex tintlahaq deċiżjoni finali dwar ir-reġistrazzjoni.

2.5.4. Is-sospensjoni jew it-thassir tal-organizzazzjonijiet minn fuq ir-reġistru

Dan jista' jsehh:

- jekk Entità Kompetenti jkollha raġuni għalfejn taħseb li l-organizzazzjoni ma tikkonformax mar-Regolament;
- jekk Entità Kompetenti tirċievi rapport ta' sorveljanza bil-miktub minn Entità ta' Akkreditament u ta' Liċenzjar b'evidenza li l-verifikatur ambjentali ma jkunx wettaq il-kompiti tiegħu skont id-dispożizzjonijiet tar-Regolament;
- jekk l-organizzazzjoni tonqos li tippreżenta xi wiehed minn dawn id-dokumenti lill-Entità Kompetenti fi żmien xahrejn minn meta tintalab tagħmel dan: dikjarazzjoni ambjentali vvalidata, dikjarazzjoni ambjentali aġġornata jew dikjarazzjoni dwar il-verifika u l-validazzjoni ffirmata mill-verifikatur (Anness VII), il-formola tal-applikazzjoni (Anness VI);


— jekk Entità Kompetenti tkun informata dwar xi ksor ta' rekwiżiti legali dwar l-ambjent, permezz ta' rapport bil-miktub mill-awtorità tal-infurzar.

L-Entità Kompetenti tista' tneħhi s-sospensjoni biss meta tirċievi informazzjoni sodisfacenti rigward il-konformità tal-organizzazzjoni mar-Regolament.

Ir-Regolament dwar l-EMAS ma jispeċifikax it-tul tas-sospensjonijiet, għaldaqstant huma l-Entitajiet Kompetenti rispettivi li jiddeċiedu dwar dan. Madankollu, dawn m'għandhomx idumu aktar minn 12-il xahar.

Figura 10:


Il-pilastri tal-EMAS. Il-proċedura tar-reġistrazzjoni



2.6. Il-bidliet sostanzjali

L-organizzazzjoni li tagħmel bidliet fl-operat, fl-istruttura, fl-amministrazzjoni, fil-proċess, fl-attivitajiet, fil-prodotti jew fis-servizzi tagħha, għandha tikkunsidra l-impatt ambjentali ta' dawn il-bidliet, minhabba li dawn jistgħu jaffettwaw il-validità tar-Reġistrazzjoni fl-EMAS. Bidliet żgħir jistgħu jkunu assorbiti, iżda bidliet sostanzjali jkunu jehtieġu revizzjoni, politika, programm, sistema ta' ġestjoni u dikjarazzjoni ambjentali aġġornati. Id-dokumenti kollha aġġornati għandhom ikunu vverifikati u vvalidati fi żmien sitt xhur. Wara l-validazzjoni, l-organizzazzjoni għandha tippreżenta l-bidliet lill-Entità Kompetenti, permezz tal-Anness VI tar-Regolament.

Figura 11:

Ċart tal-fluss dwar l-indirizzar ta' bidliet sostanzjali skont l-EMAS**3. L-użu tal-Logo tal-EMAS****X'inhu l-logo tal-EMAS?**

Il-logo tal-EMAS huwa immaġni grafika, assoċjata ma':

- L-implimentazzjoni korretta tal-iskema tal-EMAS;
- L-impenn lejn titjib ambjentali kontinwu;
- L-involvement attiv tal-impjegati;
- Il-kredibbiltà tal-informazzjoni dwar il-prestazzjoni ambjentali tal-organizzazzjoni;
- Il-konformità legali ppruvata.

Il-logo tal-EMAS huwa mod tajjeb ta' kif wiehed juri li l-organizzazzjoni hija favur l-ambjent.

3.1. Kif għandek tuża l-Logo tal-EMAS

L-organizzazzjonijiet b'reġistrazzjoni tal-EMAS valida biss jistghu jużaw il-logo tal-EMAS.

- Il-logo għandu dejjem ikollu n-numru tar-reġistrazzjoni tal-organizzazzjoni, hlief għall-attivitajiet ta' promozzjoni u kummerċjalizzazzjoni tal-iskema tal-EMAS;
- Il-logo uffiċjali biss huwa validu;
- Jekk l-organizzazzjoni jkollha diversi siti, li mhux kollha jkunu inklużi fir-reġistrazzjoni, tista' tuża l-logo biss għas-siti rreġistrati u m'għandhiex tagħti l-impressjoni li l-organizzazzjoni shiha hija rreġistrata;
- Id-dikjarazzjoni ambjentali preferibbilment għandha jkollha l-logo.

Figura 12:

Il-logo tal-EMAS



Verified environmental management

Reg. no. XXXX

L-użu tal-logo tal-EMAS għall-attivitajiet ta' promozzjoni u kummerċjalizzazzjoni tal-iskema

Fdin is-sitwazzjoni biss jista' jintuża l-logo tal-EMAS minghajr in-numru tar-reġistrazzjoni. L-Entitajiet Kompetenti, l-Entitajiet ta' Akkreditament u Liċenzjar u partijiet interessati oħrajn jistgħu jużaw il-logo.

3.2. Kif m'għandekx tuża l-Logo tal-EMAS

- Fuq prodotti jew fuq l-imballaġġ, sabiex tevita l-konfużjoni mat-tikketti tal-prodotti;
- Ma' dikjarazzjonijiet komparattivi li jirrigwardaw attivitajiet u servizzi oħrajn.

Il-logo m'għandux jintuża b'mod li johloq konfużjoni ma' tikketti oħrajn għal prodotti jew servizzi.

Tabella 10:

L-użu tal-logo tal-EMAS: Eżempji

Nru	Eżempju jew sitwazzjoni	Permess
1	Logo fuq l-ittri, l-envelopps, il-biljetti tan-negozju, l-uniformi korporattiva, il-kompjuters korporattivi, il-basktijiet, il-bandiera tal-EMAS ta' organizzazzjoni rreġistrata u użu simili iehor tal-logo tal-EMAS, għall-finijiet ta' promozzjoni fil-livell korporattiv.	IVA, flimkien man-numru tar-reġistrazzjoni, minhabba li dan jippromwovi lill-organizzazzjoni rreġistrata fl-EMAS.
2	Logo fuq l-intestatura ta' dokument, ipprezentat lill-awtoritajiet, li jinkorpora dejta vvalidata dwar il-prestazzjoni tal-organizzazzjoni.	IVA, flimkien man-numru tar-reġistrazzjoni.
3	Logo fuq fowlder li jkun fih rapport dwar organizzazzjoni parzjalment irreġistrata.	IVA, flimkien man-numru tar-reġistrazzjoni, iżda l-logo għandu jsemmi biss lis-siti rreġistrati.
4	Logo fuq prodott bil-messaġġ, 'prodott ekoloġiku'.	LE, jista' jkun konfuż mal-ekotikketti għall-prodotti.

Nru	Eżempju jew sitwazzjoni	Permess
5	Logo fir-rivista (waqt it-titjira) ta' linja tal-ajru rreġistrata, flimkien ma' xi informazzjoni vvalidata.	IVA, flimkien man-numru tar-reġistrazzjoni.
6	Logo fuq ajruplan, ferrovija, karożza tal-linja, karożza jew trakk ta' kumpanija, jew fuq metro ta' kumpanija rreġistrata fl-EMAS.	IVA, flimkien man-numru tar-reġistrazzjoni.
7	Logo mqiegħed fuq trakk ta' kumpanija tad-distri-buzzjoni rreġistrata flimkien mal-isem tal-kumpanija, flimkien ma' dikjarazzjoni vvalidata li tgħid 'Naqqasna l-konsum medju tad-diżil tal-flotta tat-trakkijiet tagħna b'20 % għal x litru għal kull 100 km bejn l-2009 u l-2012'.	IVA, flimkien man-numru tar-reġistrazzjoni.
8	Logo stampat fuq ritratt ta' akkomodazzjoni turis-tika mhux irreġistrata, inkluża fil-katalgu ta' aġen-zija tal-ivvjaġġar irreġistrata.	LE, l-użu tal-logo johloq konfużjoni. Jista' jkun applikat biss għall-aġenzija tal-ivvjaġġar.
9	Logo stampat fuq il-katalgu ta' aġenzija tal-ivvjaġġar irreġistrata, li fih informazzjoni vvalidata dwar miżuri sostenibbli għat-turiżmu, implimentati mill-organizzazzjoni.	IVA, flimkien man-numru tar-reġistrazzjoni.
10	Logo mqiegħed fuq karta mqassma lill-impjegati, li fiha informazzjoni esklussivament invalidata dwar it-thaddim tas-sistema ta' immanigjar ambjentali.	IVA, il-logo ma jehtieġx in-numru tar-reġistrazz-joni, minhabba li hija komunikazzjoni interna għall-finijiet ta' għarfien ġenerali.
11	Logo fuq il-bullettin jew il-qoxra ta' fuljett għall-klijenti u għall-fornituri, li l-kontenut tiegħu jkun ittiehed minn dikjarazzjoni ambjentali vvalidata.	IVA, flimkien man-numru tar-reġistrazzjoni, minhabba li hija komunikazzjoni lill-pubbliku ġenerali li tuża eżempji konkreti ta' kumpanija speċifika rreġistrata fl-EMAS, u li ġejja minn dik l-organizzazzjoni rreġistrata.
12	Logo fir-rapport ambjentali annwali ta' azjenda li tinkludi siti rreġistrati u mhux irreġistrati, bħala titolu tal-kapitolu dwar id-dikjarazzjoni ambjentali vvalidata li fiha s-siti tal-kumpanija rreġistrati fl-EMAS jkunu faċilment identifikabbli.	IVA, flimkien man-numru(i) tar-reġistrazzjoni. Jekk ir-reġistrazzjoni tkun registrazzjoni korporattiva li fiha diversi siti jaqgħu taht l-istess numru, għandu jintuża dak in-numru. Jekk is-siti kollha fl-EMAS ikunu rreġistrati individwalment, in-numri tar-reġistrazzjoni tas-siti individwali għandhom ikunu rikonoxxibbli.
13	Logo bħala grafika sottostanti għall-kompilazzjoni ta' dejta ambjentali vvalidata f'rapport kummerċjali.	IVA, flimkien man-numru tar-reġistrazzjoni.
14	Fuljett ġenerali tal-organizzazzjoni governattiva li jittratta dwar kif l-organizzazzjonijiet irreġistrati fl-EMAS iġġenerali jistgħu jirriċiklaw jew jipproċessaw bl-aħjar mod il-frazzjonijiet varji tagħhom ta' skart.	IVA, mingħajr in-numru tar-reġistrazzjoni, peress li dan il-fuljett għandu l-għan li jqajjem il-kuxjenza iġġenerali, mhuwiex marbut ma' xi numru ta' registrazzjoni.
15	Logo maġenb informazzjoni ambjentali vvalidata fuq is-sit elettroniku tal-organizzazzjoni.	IVA, flimkien man-numru tar-reġistrazzjoni.
16	Logo fuq l-istends tal-wirja tal-organizzazzjoni rreġistrata, li jirreklamaw lill-organizzazzjoni rreġistrata bħala tali.	IVA, flimkien man-numru tar-reġistrazzjoni.
17	Logo fuq l-istends tal-wirja tal-organizzazzjoni rreġistrata iżda li tkun qiegħda tippromwovi lill-EMAS bħala Sistema ta' Immanigjar ambjentali iġġenerali.	IVA, il-logo ma jehtieġx in-numru tar-reġistrazz-joni, peress li qiegħed għal skopijiet ta' promozz-joni.

Nru	Eżempju jew sitwazzjoni	Permess
18	Logo f'gazzetta, bħala grafika sottostanti fir-reklam kongunt ta' żewġ kumpaniji li jkunu qeghdin iħabbru l-kooperazzjoni ambjentali tagħhom matul il-katina ta' forniment (wahda rreġistrata, u l-oħra le).	LE, jista' johloq konfużjoni, peress li wahda mill-organizzazzjonijiet mhijiex irreġistrata.
19	Logo mingħajr numru ta' registrazzjoni użat għall-finijiet ta' promozzjoni minn organizzazzjoni mhux irreġistrata.	IVA, iżda biss għall-attivitajiet ta' promozzjoni tal-EMAS u mhux għall-promozzjoni tal-organizzazzjoni nnifisha.
20	Logo fuq il-biljetti ta' organizzazzjoni tat-trasport municipali rreġistrata	IVA, il-logo ma jehtieġx in-numru tar-reġistrazzjoni, jekk jintuża għall-promozzjoni tal-EMAS iġenerali. Jekk il-logo fuq il-biljetti jkun qed jipprova organizazzjoni speċifika rreġistrata fl-EMAS ikollu jgħorri in-numru tar-reġistrazzjoni ta' dik l-organizzazzjoni speċifika.

4. Kif tghaddi minn sistemi ta' immaniġjar ambjentali oħrajn għall-EMAS

Hemm għadd dejjem akbar ta' sistemi ta' immaniġjar ambjentali madwar l-UE kollha, maħsuba sabiex ikopru l-htigijiet foqasma jew setturi ta' attività speċifiċi. L-amministrazzjonijiet lokali jew reġjonali jistgħu jużaw dawn is-sistemi sabiex itejbu s-sostenibbiltà jew il-prestazzjoni ambjentali. L-aktar sistemi rilevanti huma disponibbli permezz ta' link f'Anness għal din il-gwida.

Ir-Regolament dwar l-EMAS isemmi l-possibbiltà li wiehed jevalwa l-livell ta' ekwivalenza bejnha u bejn sistemi oħrajn. Ir-rikonoxximent uffiċjali tas-sistemi ta' immaniġjar ambjentali l-oħrajn jew ta' partijiet minnhom jistgħu jiffaċilitaw it-tranżizzjoni tal-organizzazzjoni lejn l-EMAS. Il-proċedura hija kif ġej:

- L-Istati Membri għandhom jissottomettu talba bil-miktub lill-Kummissjoni għar-rikonoxximent tas-sistema ta' immaniġjar ambjentali jew ta' parti minnha;
- Il-partijiet rilevanti tas-sistema ta' immaniġjar ambjentali u l-elementi li jikkorrispondu għall-EMAS għandhom ikunu analizzati u speċifikati fit-talba, flimkien mal-evidenza tal-ekwivalenza mal-EMAS;
- Il-Kummissjoni tissottometti l-proposta lill-Kumitat dwar l-EMAS (stabbilit skont l-Artikolu 49 tar-Regolament);
- Il-Ġurnal Uffiċjali tal-UE jippubblika d-dettalji tas-sistema ta' immaniġjar ambjentali rikonoxxuta jew ta' partijiet minnha, wara li l-Kummissjoni tkun approvathom.

L-organizzazzjonijiet li jkunu implimentaw sistema ta' immaniġjar ambjentali rikonoxxuta jew partijiet minnha ma jkollhomx għalfejn jirrepetu daww il-partijiet diġà rikonoxxuti meta jaqilbu għall-EMAS.

Kull Stat Membru għandu l-proċeduri tiegħu sabiex jittratta l-applikazzjonijiet għar-rikonoxximent. Għal aktar tagħrif dwarhom, staqsi lill-Entità Kompetenti rilevanti.

5. EMAS III għall-Intrapriżi ż-Żgħira u ta' Daqs Medju (SMEs)

“Organizzazzjonijiet żgħira” tfisser:

- intrapriżi mikro, żgħira jew ta' daqs medju kif definiti fir-Rakkomandazzjoni tal-Kummissjoni 2003/361/KE tas-6 ta' Mejju jew;
- awtoritajiet lokali li jiggvernaw inqas minn 10 000 abitant jew awtoritajiet pubbliċi oħra li jimpjegaw inqas minn 250 persuna u li jkollhom baġit annwali li ma jaqbiżx EUR 50 miljun, jew total annwali tal-karta tal-bilanċ li ma jaqbiżx EUR 43 miljun, inklużi dawn kollha li ġejjin:
- amministrazzjonijiet governattivi jew pubbliċi oħrajn, jew korpi pubbliċi konsultattivi fil-livell nazzjonali, reġjonali jew lokali;
- persuni fiżiċi jew ġuridiċi li jwettqu funtzjonijiet amministrattivi pubbliċi skont il-liġi nazzjonali, inklużi dmirijiet, attivitajiet jew servizzi speċifiċi relatati mal-ambjent; u
- persuni fiżiċi jew ġuridiċi li jkollhom responsabbiltajiet jew funtzjonijiet pubbliċi, jew li jipprovdu servizzi pubbliċi relatati mal-ambjent taħt il-kontroll ta' entità jew persuna msemmija fil-punt b).

Il-perjodu ta' verifika u tal-awditjar intern

Il-verifika shiha tal-SMEs tista' ssir fuq erba' snin minflok fuq tlieta. Il-perjodu ta' zmien għall-awditjar intern jista' wkoll ikun estiz, minn sena għal tnejn. L-istess japplika għad-dikjarazzjoni ambjentali. Madankollu, kull sena l-organizzazzjoni għandha xorta waħda tippreżenta d-dikjarazzjoni aġġornata mhux invalidata lill-Entità Kompetenti.

Biex tibbenefika minn din l-għażla, l-organizzazzjoni għandha tapplika lill-Entità Kompetenti, li jista' jestendi l-perjodu ta' zmien permess jekk il-verifikatur ikun ikkonferma l-kundizzjonijiet tal-Artikolu 7:

- li m'hemmx riskju ambjentali sinifikanti;
- li ma kienx hemm bidliet sostanzjali fl-organizzazzjoni;
- li l-organizzazzjoni ma tikkontribwixxix għal problemi lokali sinifikanti.

Il-verifika u l-validazzjoni

Il-verifikaturi ambjentali għandhom iqisu l-karatteristiċi ta' organizzazzjonijiet żgħar sabiex jevitaw li jgħabbu hom aktar milli meħtieġ. L-SMEs spiss ma jkollhomx biżżejjed riżorsi u mezzi, allura jkunu inqas kapaċi jlahhqu ma' rapportar estensiv u proċeduri fit-tul. Il-verifikatur għandu wkoll iqis karatteristiċi oħrajn tal-SMEs, bħall-persunal multifunzjonali, tahrig fuq il-post u l-kapaċità ta' adattament rapidu għall-bidla. L-ghan ewlieni huwa li tinkiseb evidenza ogġettiva li s-sistema tal-EMAS hija effettiva u li l-proċeduri jkunu proporzjonati għad-daqs u l-komplessità tan-negozju, il-kompetenza tal-persunal tagħha u n-natura tal-impatt ambjentali.

It-tariffi

Hija r-responsabbiltà ta' kull Stat Membru li jistabbilixxi t-tariffi għall-proċeduri tar-reġistrazzjoni fl-EMAS. Xi wħud ma jitolbux hlas. Fi kwalunkwe każ, ir-Regolament jgħid li t-tariffi għandhom ikunu raġonevoli u proporzjonati għad-daqs tal-organizzazzjoni.

L-appoġġ tekniku u finanzjarju

L-appoġġ tekniku u finanzjarju għall-iskema tal-EMAS ingenerali, u għall-SMEs b'mod partikolari, għandu jkun ipprovdut fuq żewġ livelli. L-Istati Membri għandhom joffru informazzjoni dwar ir-rekwiżiti legali u l-awtoritajiet tal-infurzar, kif ukoll informazzjoni teknika dwar il-verifikaturi akkreditati jew liċenzjati, il-proċeduri tar-reġistrazzjoni, għotjiet u appoġġ finanzjarju. Il-Kummissjoni tipprovdi informazzjoni u thejji t-triq għall-organizzazzjonijiet li jkunu jixtiequ jirreġistraw għall-EMAS billi tirrikonoxxi partijiet mis-sistemi ta' immanigjar ambjentali oħrajn jew billi tintegra l-EMAS f'politiki oħrajn tal-UE.

Il-Metodu 'EMAS Easy'

Għalkemm il-metodu 'EMAS Easy' ⁽¹⁾ mhuwiex imsemmi fir-Regolament, għandu jiġi kkunsidrat bħala għodda disponibbli għall-organizzazzjonijiet iż-żgħar. Din tgħin għall-jimplimentaw ir-rekwiżiti kollha tal-EMAS b'mod mgħaġġel, irħis u sempliċi.

L-approċċ f'raggruppament u pass pass

L-awtoritajiet lokali, f'kooperazzjoni ma' kmamar tal-kummerċ, ma' assoċjazzjonijiet industrijali u oħrajn, jistgħu jipprovdu appoġġ lill-SMEs li jkunu jixtiequ jimplimentaw l-EMAS billi jiffacilitaw approċċ ta' raggruppament u pass pass.

'Raggruppament' huwa mod kif wiehed jimplimenta l-EMAS bħala grupp, utli għall-organizzazzjonijiet fl-istess settur ta' attività jew li jinsabu fl-istess zona ġeografika. Dawn jistgħu jaqsmu l-proċess tal-implimentazzjoni u mbagħad ikomplu bir-reġistrazzjoni individwali.

L-approċċ pass pass jista' jkun imfassal għall-htigijiet f'kull Stat Membru. Jista' jkun marbut, pereżempju, ma' proġetti jew pjanijiet generali, sabiex tkun promossa l-implimentazzjoni tal-EMAS f'municipalità jew f'zona fejn entitajiet differenti jkunu qegħdin jippjanaw li jinkoraġġixxu lill-organizzazzjonijiet jimplimentaw Prattika ambjentali tajba f'fażijiet jew f'modi differenti.

Eżempju: Eżempju tajjeb ta' dan l-approċċ jista' jkun li wiehed jieħu grupp ta' SMEs f'zona industrijali jew f'reġjun immexxi mill-municipalità, f'kooperazzjoni ma' kamra tal-kummerċ u assoċjazzjonijiet industrijali li joperaw f'dik iż-żona. L-organizzazzjonijiet involuti jistgħu jieħdu sehem fi pjan ta' implimentazzjoni pass pass tal-EMAS. L-ewwel pass ikun għajjnuna lill-kumpaniji kollha sabiex jagħmlu verifika ambjentali tal-EMAS. It-tieni pass ikun

⁽¹⁾ Aktar informazzjoni dwar il-metodu EMAS Easy tista' tinstab fuq: http://ec.europa.eu/environment/emas/tools/emaseasy_en.htm u <http://www.emaseasy.eu/downloads.html>.

jinvolti t-tfassil u l-implimentazzjoni ta' prattiki tajbin ta' ġestjoni. It-tielet pass ikun li tiġi stabbilita sistema ta' immaniġjar ambjentali formali bhall-EN ISO 14001. Fl-aħhar nett, il-kumpaniji jistgħu jaqilbu għall-EMAS bhala s-sistema ta' ġestjoni ewlenija.

Dan il-kunċett jista' jkun opportunità sabiex jiġu żviluppati pjanijiet ta' promozzjoni fi gruppi ta' organizzazzjonijiet, psetturi ta' attività jew f'territorji speċifiċi fejn ikun hemm interess fil-promozzjoni tal-implimentazzjoni ta' sistemi ta' immaniġjar ambjentali, formali jew informali, qabel ma wiehed jaqleb għall-EMAS shiha.

L-ANNESS

Aktar informazzjoni relatata mal-EMAS li tista' tintuża flimkien ma' din il-gwida għall-utent tista' tinstab fuq il-paġni tal-web tal-EMAS tal-Kummissjoni http://ec.europa.eu/environment/index_en.htm fejn inti tista' ssib:

- Ir-Regolament (KE) Nru 1221/2009, tal-25 ta' Novembru — <http://eur-lex.europa.eu/LexUriServ/LexUriServ.do?uri=GU:L:2009:342:0001:0045:MT:PDF>
 - L-iskedi informattivi dwar 20 approċċ ta' sistemi ta' immaniġjar ambjentali (minn pass għall-iehor lejn l-EMAS)-http://ec.europa.eu/environment/emas/documents/kit_en.htm#stepUp
 - L-indiċi bl-entitajiet Kompetenti u l-Korpi ta' Akkreditament u Liċenzjar kollha involuti fl-EMAS — http://ec.europa.eu/environment/emas/tools/contacts/countrymap_en.htm
 - Id-dokumenti tal-EMAS — http://ec.europa.eu/environment/emas/documents/legislative_en.htm
 - L-iskedi informattivi dwar l-EMAS dwar sugġetti speċifiċi fejn giet identifikata l-htieġa ta' informazzjoni aktar iddet-taljata: http://ec.europa.eu/environment/emas/documents/brochure_en.htm#factsheets
 - L-istudji ta' każijiet — http://ec.europa.eu/environment/emas/casestudies/index_en.htm
 - L-EMAS Globali: Id-Deciżjoni tal-Kummissjoni 2011/832/UE tas-7 ta' Diċembru 2011 dwar Gwida għal Reġistrazzjoni Korporattiva tal-UE, Reġistrazzjoni ta' Pajjiżi Terzi u Reġistrazzjoni Globali skont ir-Regolament (KE) Nru 1221/2009 tal-Parlament Ewropew u tal-Kunsill dwar il-partecipazzjoni volontarja ta' organizzazzjonijiet fi skema Komunitarja ta' ġestjoni u verifika ambjentali (EMAS)
-

PREZZ TAL-ABBONAMENT 2013 (mingħajr VAT, inklużi l-ispejjeż tal-posta b'kunsinna normali)

Il-Ġurnal Uffiċjali tal-UE, serje L + C, edizzjoni stampata biss	22 lingwa uffiċjali tal-UE	EUR 1 300 fis-sena
Il-Ġurnal Uffiċjali tal-UE, serje L + C, stampati + DVD annwali	22 lingwa uffiċjali tal-UE	EUR 1 420 fis-sena
Il-Ġurnal Uffiċjali tal-UE, serje L, edizzjoni stampata biss	22 lingwa uffiċjali tal-UE	EUR 910 fis-sena
Il-Ġurnal Uffiċjali tal-UE, serje L + C, DVD fix-xahar (kumulattiva)	22 lingwa uffiċjali tal-UE	EUR 100 fis-sena
Suppliment tal-Ġurnal Uffiċjali (serje S), Swieq Pubbliċi u Appalti, DVD, edizzjoni fil-ġimgħa	multilingwi: 23 lingwa uffiċjali tal-UE	EUR 200 fis-sena
Il-Ġurnal Uffiċjali tal-UE, serje C — Kompetizzjonijiet	Skont il-lingwa/i tal-Kompetizzjoni	EUR 50 fis-sena

L-abbonament f'*Il-Ġurnal Uffiċjali tal-Unjoni Ewropea*, li joħroġ fil-lingwi uffiċjali tal-Unjoni Ewropea, hu disponibbli fi 22 verżjoni lingwistika. Inklużi fih hemm is-serje L (Legiżlazzjoni) u C (Informazzjoni u Avviżi).

Kull verżjoni lingwistika jeħtiġilha abbonament separat.

B'konformità mar-Regolament tal-Kunsill (KE) Nru 920/2005, ippubblikat fil-Ġurnal Uffiċjali L 156 tat-18 ta' Ġunju 2005, li jistipula li l-istituzzjonijiet tal-Unjoni Ewropea mhumex temporanjament obbligati li jiktbu l-atti kollha bl-Irlandiż u li jippubblikawhom b'din il-lingwa, il-Ġurnali Uffiċjali ppubblikati bl-Irlandiż jinbiegħu apparti.

L-abbonament tas-Suppliment tal-Ġurnal Uffiċjali (serje S — Swieq Pubbliċi u Appalti) jiġbor fih it-total tat-23 verżjoni lingwistika uffiċjali f'DVD waħdieni multilingwi.

Fuq rikjesta, l-abbonament f'*Il-Ġurnal Uffiċjali tal-Unjoni Ewropea* jagħti d-dritt li l-abbonat jirċievi diversi annessi tal-Ġurnal Uffiċjali. L-abbonati jiġu mgħarrfa dwar il-ħruġ tal-annessi permezz ta' "Avviż lill-qarrej" inserit f'*Il-Ġurnal Uffiċjali tal-Unjoni Ewropea*.

Bejgħ u Abbonamenti

Abbonamenti fil-perjodiċi diversi bi hlas, bħalma huwa l-abbonament f'*Il-Ġurnal Uffiċjali tal-Unjoni Ewropea*, huma disponibbli mill-uffiċini tal-bejgħ tagħna. Il-lista tal-uffiċini tal-bejgħ hi disponibbli fuq l-internet fl-indirizz li ġej:

http://publications.europa.eu/others/agents/index_mt.htm

EUR-Lex (<http://eur-lex.europa.eu>) joffri aċċess dirett u bla hlas għal-liġijiet tal-Unjoni Ewropea. Dan is-sit jippermetti li jkun ikkonsultat *Il-Ġurnal Uffiċjali tal-Unjoni Ewropea* u jinkludi wkoll it-Trattati, il-legiżlazzjoni, il-ġurisprudenza u l-atti preparatorji tal-legiżlazzjoni.

Biex tkun taf aktar dwar l-Unjoni Ewropea, ikkonsulta: <http://europa.eu>



L-Uffiċċju tal-Pubblikazzjonijiet tal-Unjoni Ewropea
2985 Il-Lussemburgu
IL-LUSSEMBURGU

MT